

ЗАКОН ЗА КВАЛИТЕТОТ НА АМБИЕНТНИОТ ВОЗДУХ

(„Службен весник на Република Македонија“ бр. 67/04, 92/07, 35/10, 47/11, 59/12, 163/13, 10/15 и 146/15 и „Службен весник на Република Северна Македонија“ бр. 151/21 и 3/25)

I ОПШТИ ОДРЕДБИ

Предмет на уредување

Член 1

Со овој закон се уредуваат мерките за избегнување, спречување или намалување на штетните ефекти од загадувањето на амбиентниот воздух врз човековото здравје, како и за животната средина како целина, преку утврдување на гранични и целни вредности за квалитет на амбиентниот воздух и прагови на алармирање и праг на информирање, гранични и целни вредности за емисии, формирање на единствен систем за следење и контрола на квалитетот на амбиентниот воздух и следење на изворите на емисии, сеопфатен систем за управување со квалитетот на амбиентниот воздух и изворите на емисии, информативен систем како и други мерки за заштита од одредени активности на правните и физичките лица кои имаат директно или индиректно влијание врз квалитетот на амбиентен воздух.

Примена на Законот

Член 2

Одредбите на овој закон се однесуваат на амбиентниот воздух освен загадување на амбиентниот воздух предизвикано од радиоактивни супстанции, бучава и елементарни непогоди и загадување на воздухот во работната средина.

Цели на Законот

Член 3

Целите на овој закон се:

- избегнување, спречување и намалување на штетните ефекти врз човековото здравје и животната средина како целина, вклучувајќи ги и биолошката разновидност, природното богатство и историското и културното наследство;
- обезбедување на соодветна информација за квалитетот на амбиентниот воздух;
- спречување и намалување на загадувањата кои предизвикуваат промена на климата и
- одржување на квалитетот на амбиентниот воздух таму каде што е добар и подобрување во други случаи.

Дефиниции

Член 4

Одделни изрази употребени во овој закон го имаат следново значење:

- 1) амбиентен воздух е надворешен воздух во долниот дел на тропосферата, со исклучок на воздухот во работната средина;
- 2) “квалитет на амбиентниот воздух” е состојба на амбиентниот воздух прикажан преку степенот на загаденост;
- 3) “загадување на воздухот” е промена на квалитетот на амбиентниот воздух како резултат на човековите дејства со непосредно или посредно внесување на загадувачки супстанции коишто можат да бидат штетни врз човековото здравје и животната средина, или да предизвикаат штета по материјалниот имот и ги нарушуваат или влијаат врз природните убавини и другите легитимни начини на користење на животната средина;

- 4) “загадувачка супстанција на воздухот” е секоја супстанција што човекот непосредно или посредно ја внесува во амбиентниот воздух, а за којашто постои веројатност дека ќе има штетни ефекти врз човековото здравје, односно врз животната средина како целина;
- 5) “ниво” е концентрацијата на некоја загадувачка супстанција во амбиентниот воздух или нејзино таложење врз површина за еден определен временски период;
- 6) “гранична вредност” е нивото утврдено врз основа на научни сознанија, со цел да се избегнат, спречат или да се намалат штетните ефекти врз здравјето на луѓето, односно животната средина како целина, а којашто треба да се постигне во даден период и штом еднаш се постигне веќе да не се надминува;
- 7) “оценување” е секоја метода која се употребува за мерење, пресметување, предвидување или за проценување на нивото на некоја загадувачка супстанција во амбиентниот воздух;
- 8) “техники за моделирање” означува разновидни математички пристапи за претставување на физичките и хемиските процеси во амбиентниот воздух, како и процедури за промена на овие формулации, заедно со бараните влезни податоци за да се спроведе моделирањето на квалитетот на амбиентниот воздух;
- 9) “горен праг на оценување” е нивото под кое може да се користи комбинација од мерки и од техники за моделирање за да се оцени квалитетот на амбиентниот воздух;
- 10) “долен праг на оценување” е нивото под кое може да се користат само техники за моделирање или за објективно проценување за оценување на квалитетот на амбиентниот воздух;
- 11) “целна вредност за амбиентниот воздух” е нивото утврдено со цел да се избегнат подолгорочните штетни ефекти врз човековото здравје, односно животната средина како целина, а коешто треба да се постигне тогаш кога е можно во текот на определен временски период;
- 12) “праг на алармирање и праг на информирање” е нивото на загадување од кога почнува да постои ризик по човековото здравје, како резултат на кратко изложување, односно ниво од коешто отпочнуваат да се преземаат непосредни мерки дефинирани со овој закон;
- 13) “маргини на толеранција за гранична вредност” е процентот од граничната вредност до кој оваа вредност може да биде надмината во услови дефинирани согласно со овој закон;

- 14) “емисија” е испуштање на загадувачки супстанции во амбиентен воздух;
- 15) “емисиона гранична вредност” е дозволено количество на загадувачка супстанција содржано во емитираните отпадни гасови во определен период, што не треба да се надмине;
- 16) “отпадни гасови” се гасни исфрлања во амбиентниот воздух што содржат количина на цврсти, течни или гасовити емисии. Волуметриските податоци се изразуваат во кубни метри на час при стандардна температура од 273 келвини степени и притисок од 101,3 килопаскали;
- 17) “извор на емисија” е место или површина од која се испуштаат загадувачки супстанции во амбиентен воздух;
- 18) “трансмисија” се комбинирани ефекти од транспорт и атмосферска реакција врз загадувачките супстанции;
- 19) “катастар на загадувачи во воздухот” е квалитативна и квантитативна евиденција на загадувачките супстанции и изворите на загадување кои испуштаат загадувачки супстанции во воздухот во кој е вклучена и карта на загадувачите;
- 20) “зона” е дел од територијата на Република Северна Македонија со дефинирани граници за целите на оценување и управување со квалитетот на амбиентниот воздух;
- 21) “агломерација” е зона во која густината на населението е над 250.000 жители, или таму каде што густината на населението е помалку од 250.000 жители, но каде што густината на населеност по км² ја оправдува потребата од оценување на квалитетот на амбиентниот воздух и управувањето со него;
- 22) “мониторинг на квалитетот на амбиентниот воздух” е систематизирано, континуирано мерење, следење и контрола на промената на состојбата и промените на квалитетот на амбиентен воздух;
- 23) “испуст” е место на испуштање и/или истекување на загадувачки супстанции од одреден извор на загадување во амбиентниот воздух;
- 24) “приземен слој” е воздухот во зона на дишење на човекот;
- 25) “фиксна локација” е место каде што треба да се мерат загадувачите, мерењата се изведуваат на фиксни локации, континуирано или со земање примероци по случаен избор, а бројот на мерењата треба да биде доволно голем за определување на забележаните нивоа;

26) "хаварија" е појава во вид на голема емисија, пожар или експлозија како резултат на неконтролирани настани во текот на работењето во кој било систем, со учество на една или повеќе штетни и опасни супстанции, а што доведува до сериозна опасност за човековото здравје и за животната средина, веднаш или подоцна, во или надвор од системот како резултат на што се испуштаат една или повеќе опасни супстанции во амбиентниот воздух;

27) "инсталација" е неподвижна техничка единица во која се вршат едно или повеќе дејства во рамките на индустриската активност која е предмет на оцена на влијанијата врз животната средина и сите други дејства непосредно поврзани со нив или се технички поврзани со дејствата што се изведуваат на таа локација, а коишто би можеле да имаат ефект врз емисиите на отпадните гасови и загадувањата и

28) "надлежен орган за вршење на стручни работи во областа на животната средина" е органот основан со Законот за животната средина.

29) "праг на информирање" е нивото на концентрацијата на загадувачката супстанција во амбиентниот воздух над кое постои ризик за човековото здравје при краткотрајна изложеност, особено на осетливите делови од населението, односно нивото при коешто е потребно навремено информирање;

30) "природни појави," во смисла на овој закон, се вулкански ерупции, сеизмички активности, геотермички активности, пожари на отворено, појави на високи ветришта или атмосферска ресуспензија или пренос на суспендирани честички од суви региони;

31) "мерни места" се места, на територијата на Република Северна Македонија, каде што се вршат поединечни мерења на квалитетот на амбиентниот воздух во подрачја за коишто постојат индикации дека има зголемени концентрации на загадувачки супстанции или податоците од мерењата се потребни заради обезбедување на мерки за планирање во управувањето со квалитетот на амбиентниот воздух и

32) "согорувачка инсталација" е секоја техничка постројка во која се оксидираат горива со цел да се користи топлината што се ослободува на тој начин.

33) планови за квалитет на воздухот се планови со кои се утврдуваат мерки за постигнување на граничните или целните вредности;

34) придонеси од природни извори се емисии на загадувачки супстанции на воздухот кои не се предизвикани директно или индиректно од човекови активности, вклучувајќи ги и природните појави, како што се вулканските ерупции, сеизмичките активности, геотермичките активности, шумските пожари, силните ветрови, излевања

на води или атмосферска ресуспензија или пренесување на природни честичи од суви региони;

35) позадински локации во урбани средини се места во градски средини каде што нивоата се репрезентативни за изложеноста на општата урбана популација;

36) AOT 40 ја означува сумата на разликите меѓу концентрациите на површински озон мерени секој час, поголеми од $80 \mu\text{g}/\text{m}^3$ ($= 40 \text{ ppb}$) и $80 \mu\text{g}/\text{m}^3$ за време на дневните часови акумулирани од мај до јули секоја година;

37) AOT 60 ја означува сумата на разликите меѓу концентрациите на површински озон мерени секој час, поголеми од $120 \mu\text{g}/\text{m}^3$ ($= 60 \text{ ppb}$) и $120 \mu\text{g}/\text{m}^3$ акумулирани во текот на годината;

38) известување за годишните емисии е известување за сите емисии на загадувачките супстанции на подрачјето на територијата на Република Северна Македонија кое се подготвува и врши на годишно ниво на начин и форма согласно со Конвенцијата за прекугранично загадување на воздухот на големи далечини и нејзините протоколи и одлуките и насоките донесени на извршното тело на конвенцијата;

39) известување за политиката и мерките за намалување на емисиите е известување за политиката и мерките на Република Северна Македонија со кои се ограничуваат и/или намалуваат емисиите на загадувачките супстанции со дадени квантитативни процени на влијанието на политиката и мерките, прикажано по одделни сектори, како и други податоци за доставување на Програмата за соработка за следење и оценување на далекусежно пренесување на загадувачките супстанции во воздухот во Европа (EMEP) за секоја загадувачка супстанција одделно;

40) инвентар на емисии е збир на податоци (изразени во килотони на година) во текот на одреден временски период, согласно со дадените барања или дадената методологија со соодветна секторска, временска и просторна распределба специфична за секоја одделна загадувачка супстанција;

41) критично ниво е концентрација на загадувачки супстанции во атмосферата над кое може да се појават директни несакани ефекти кај рецепторите, како што се луѓето, растенијата, екосистемите или материјалите, според досегашните сознанија;

42) „Фиксни мерења“ се мерења извршени на фиксни локации, со континуирано или дисконтинуирано земање на проба за да се одредат нивоата во согласност со бараниот критериум за квалитет на податоци;

43) „Индикативни мерења“ се мерења чиј критериум за квалитет на податоци е понизок од критериумот кој се однесува на фиксните мерења;

44) критично оптоварување е квантитативната процена на изложеноста на една или повеќе загадувачки супстанции, кои не предизвикуваат значителни несакани ефекти за конкретни чувствителни медиуми и/или области на животната средина, според досегашните сознанија и

45) квадрант е квадрат со димензии 150 km x 150 km кој претставува резолуција што се користи кога се прикажуваат критичните оптоварувања на загадувачки супстанции на карта во Република Северна Македонија или на европско ниво и, исто така, кога се врши мониторинг на емисиите и таложенјата на загадувачките супстанции во воздухот според Програмата за соработка за следење и оценување на далекусежно пренесување на загадувачките супстанции во воздухот во Европа (ЕМЕР).

II НАЧЕЛА НА УПРАВУВАЊЕ СО КВАЛИТЕТОТ НА АМБИЕНТНИОТ ВОЗДУХ И ИЗВОРИТЕ НА ЕМИСИИ

Начело на внимателно и одговорно однесување

Член 5

За време на активностите што би можеле да имаат влијание врз квалитетот на амбиентниот воздух, секој е должен да се однесува внимателно и одговорно за да се избегне и спречи загадувањето на амбиентниот воздух и штетните ефекти врз човековото здравје и животната средина во целина.

Начело на временска перспективност

Член 6

Временските рокови во плановите, програмите и одлуките за управување со квалитетот на амбиентниот воздух треба да соодветствуваат на временската перспектива на очекуваните ефекти.

Начело на претпазливост

Член 6-а

Надлежните органи се должни да ги преземаат сите неопходни мерки со цел да не дојде до надминување на граничните и целните вредности за загадувачките супстанции во амбиентниот воздух, согласно со членот 10 од овој закон, без притоа да создадат непотребни трошоци.

Примена на други начела

Член 7

Покрај начелата од членовите 5, 6 и 6-а на овој закон во заштитата на квалитетот на амбиентниот воздух се применуваат и начелата утврдени во Законот за животната средина.

III ИЗВОРИ НА ЗАГАДУВАЊЕ

Извори на загадување

Член 8

(1) Извори на загадување на амбиентниот воздух согласно овој закон се:

- 1) инсталации во кои се одвиваат технолошки процеси, согорување на отпад, производство на енергија (во натамошниот текст: стационарни извори);
- 2) мотори со внатрешно согорување вградени во непатни подвижни машини, локомотиви, бродови и авиони (во натамошниот текст: непатни подвижни извори);
- 3) мотори со внатрешно согорување вградени во возила (во натамошниот текст: подвижни извори);
- 4) согорување на сите видови горива и
- 5) природни појави.

(2) Изворите на загадување од ставот (1) точки 1, 2 и 3 на овој член се проектираат, градат, опремуваат, одржуваат и работат така што да не испуштаат загадувачки супстанции во амбиентниот воздух во количество поголемо од пропишаните гранични вредности за емисија.

(3) Изворите на загадување од ставот (1) точка 4 на овој член, не смеат да се произведуваат, увезуваат и пуштаат во промет доколку не ги задоволуваат пропишаните гранични вредности за содржина на штетни супстанции и други барања за квалитет на горивата во согласност со прописот од членот 16 на овој закон.

IV ЕДИНСТВЕНИ ГРАНИЧНИ И ЦЕЛНИ ВРЕДНОСТИ

Видови на гранични и целни вредности и критични нивоа

Член 9

За избегнување, спречување или намалување на штетните ефекти врз човековото здравје и врз животната средина како целина, се пропишуваат следниве видови на гранични вредности како и критични нивоа:

- 1) гранични вредности, целни вредности и критични нивоа за квалитет на амбиентниот воздух и прагови на алармирање;
- 2) гранични вредности за емисии на отпадни гасови и пари од стационарни извори;

- 3) гранични вредности за емисии на отпадни гасови од подвижни извори и
- 4) содржина на штетни супстанции во горива.

Забелешка: Согласно со член 4 од Законот за изменување и дополнување на Законот за квалитетот на амбиентниот воздух („Службен весник на Република Македонија“ бр. 59/12) во точката 4 зборовите: „и целни“ се бришат, а истите не постојат во оваа точка.

Критериуми за квалитет на амбиентниот воздух

Член 10

(1) За постигнување на целите за квалитет на амбиентниот воздух, Владата на Република Северна Македонија по предлог на органот на државната управа надлежен за работите од областа на животната средина и органот на државната управа надлежен за работите во областа на здравството пропишува:

- 1) гранични вредности, целни вредности и критични нивоа за видови на загадувачки супстанции во амбиентниот воздух (во натамошниот текст: гранични вредности за квалитет) и прагови на алармирање и праг на информирање;
- 2) роковите за постигнување на граничните и целните вредности за одделни загадувачки супстанции;
- 3) маргини на толеранција за гранична вредност и
- 4) целна вредност и долгорочни цели за одделни загадувачки супстанции.

(2) Во зависност од нивото и карактерот на загадување на амбиентниот воздух, Владата на Република Северна Македонија, во смисла на ставот (1) точки 1, 2 и 3 од овој член, може да пропише и построги гранични и целни вредности за квалитет за одредени подрачја на предлог на советот на општината или на Советот на градот Скопје.

Фактори кои се препорачуваат

Член 11

Владата на Република Северна Македонија при пропишување на видовите на загадувачки супстанции води сметка за следниве фактори:

1) веројатноста, сериозноста и зачестеноста на ефектите во однос на човековото здравје и/или животната средина како целина, со тоа што мора да се води посебна сметка за непоправливите ефекти;

2) сеприсутност и висока концентрација на загадувачот во атмосферата;

3) трансформации во животната средина или метаболични промени кои можат да доведат до создавање на хемикалии со поголема токсичност;

4) истрајност во животната средина, доколку загадувачот не е биоразградив и може да се акумулира во организмот на човекот, во животната средина или во синџирот на исхраната и

5) влијание на загадувачот:

- врз големина на изложеното население, биоресурсите или екосистемите,

- постоење на особено чувствителни цели во засегнатата зона,

- како и по потреба примена на методите за оценување на ризикот.

Отстапувања од гранични и целни вредности

Член 12

(1) При пропишување на граничната и целната вредност за секоја загадувачка супстанција и периодот потребен за спроведување на мерките за подобрување на квалитетот на амбиентниот воздух, водејќи притоа сметка за реалното ниво на дадена загадувачка супстанција, Владата на Република Северна Македонија на предлог на органот на државната управа надлежен за работите од областа на животната средина и органот на државната управа надлежен за работите од областа на здравството, може да пропише отстапувања од утврдените гранични и целни вредности за квалитет.

(2) Дозволените отстапувања од ставот (1) на овој член се намалуваат постепено за да се достигне нивото на граничните и целните вредности за квалитет најдоцна на крајот на определениот период специфичен за секоја загадувачка супстанција, во согласност со усвоените рокови за постигнување на граничните и целните вредности за квалитет.

Гранични вредности за емисија на отпадни гасови и пареи од стационарни извори

Член 13

Министерот кој раководи со органот на државната управа надлежен за работите од областа на животната средина во согласност со министерот кој раководи со органот на државната управа надлежен за работите од областа на здравството ги пропишува граничните вредности за дозволени нивоа на емисии и видови на загадувачки супстанции во отпадните гасови и пареи, кои ги емитираат стационарните извори во воздухот (во натамошниот текст: гранични вредности за емисија), со цел да се осигура квалитетот на амбиентниот воздух соодветно на пропишаните гранични вредности за квалитет утврдени со одредбите од членот 10 на овој закон.

Гранични вредности за емисија од подвижни извори

Член 14

Гранични вредности за емисија и видовите на загадувачки супстанции во отпадни гасови од подвижни извори на загадување (во натамошниот текст: емисии од подвижни извори) се пропишани со прописите кои го уредуваат постапувањето со возилата.

Општи обврски

Член 15

(1) Пропишаните гранични вредности за емисија од членот 13 на овој закон се задолжителни за сите објекти и инсталации кои се во фаза на проектирање, изградба, реконструкција или експлоатација без разлика дали се од производна или непроизводна дејност.

(2) Пропишаните гранични вредности за емисија од членот 14 на овој закон се задолжителни за сите подвижни извори на загадување.

Содржина на штетни супстанции во горивата

Член 16

Гранични вредности за содржина и видови на штетни супстанции, како и други барања за квалитетот на горивата ги пропишува министерот кој раководи со органот на државната управа надлежен за вршење на работите од областа на енергетиката, рударството и минералните сировини во согласност со министерот кој раководи со органот на државната управа надлежен за работите од областа на животната средина.

V УПРАВУВАЊЕ СО КВАЛИТЕТОТ НА АМБИЕНТНИОТ ВОЗДУХ

Начини на управување

Член 17

Управувањето со квалитетот на амбиентниот воздух се врши преку:

- 1) оценување на квалитетот на амбиентниот воздух и
- 2) донесување и спроведување на плански документи.

1. ОЦЕНУВАЊЕ НА КВАЛИТЕТОТ НА АМБИЕНТНИОТ ВОЗДУХ

Предмет на оценување

Член 18

Оценувањето на квалитетот на амбиентниот воздух на територијата на Република Северна Македонија за секоја загадувачка супстанција во сите зони и агломерации се врши врз основа на редовните мерења преку државната мрежа и индикативните мерења, како и мерењата преку локалните мрежи и мерењата на емисиите од стационарните и подвижните извори на загадување извршени во текот на најмалку една година, со можност за користење на техники за моделирање.

Надлежни органи

Член 19

- (1) Оценувањето на квалитетот на амбиентниот воздух го врши органот на државната управа надлежен за работите во областа на животната средина.
- (2) Оценувањето на квалитетот на амбиентниот воздух на територијата на Република Северна Македонија во близина на меѓународна граница, го врши органот на државната управа надлежен за работите од областа на животната средина во соработка со надлежниот орган на соседната држава.
- (3) Оценувањето на здравствениот ризик поврзан со квалитетот на амбиентниот воздух го врши органот на државната управа надлежен за работите од областа на здравството.

Методологија за оценување

Член 20

Критериумите, методите и постапките за оценување на квалитетот на амбиентниот воздух ги пропишува министерот кој раководи со органот на државната управа надлежен за работите од областа на животната средина и министерот кој раководи со органот на државната управа надлежен за работите од областа на здравството.

Прелиминарна оценка

Член 21

- (1) Со цел да се подготват и да се воспостават мерни места за мониторинг и мерења на квалитет на амбиентниот воздух, треба да се изврши прелиминарна оценка на квалитетот на амбиентниот воздух.
- (2) Прелиминарната оценка се базира на постоечките и/или репрезентативни мерења на концентрациите на загадувачките супстанции најмалку за последните пет години.
- (3) Таму каде што не се достапни постоечки мерења или нема мерења, треба да се користат репрезентативни мерења дополнети со податоци од катастарот на загадувачи на воздухот, моделирање на квалитетот на амбиентниот воздух или со примена на техники за проценување на целите.

Класификација на зони и агломерации

Член 22

- (1) Врз основа на оцената за квалитетот на амбиентниот воздух на територијата на Република Северна Македонија се воспоставуваат зони и агломерации за квалитет на воздухот, од страна на органот на државната управа надлежен за вршење на работите од областа на животната средина.
- (2) Класификацијата на секоја зона и агломерација по секоја загадувачка супстанција се врши согласно со нивоата на концентрацијата на загадувачки супстанции во однос на горните и долните прагови на оценување.

(3) Класификацијата од ставот (2) на овој член се ревидира најмалку на секои пет години.

(4) Ревидирање на класификацијата на зоните и агломерациите од ставот (2) на овој член може да се изврши и порано во случај на значителни промени на релевантните активности кои влијаат на концентрациите на одредени загадувачки супстанции во амбиентниот воздух.

Зони со нивоа пониски од пропишаните гранични и целни вредности

Член 22-а

Во зоните и агломерациите од членот 22 од овој закон се дејствува превентивно, со цел да се одржуваат нивоата на загадувачките супстанции под пропишаните гранични и целни вредности за квалитет и се настојува да се зачува најдобриот квалитет на амбиентниот воздух во согласност со принципот на одржливиот развој.

2. ПЛАНИРАЊЕ НА ЗАШТИТАТА НА КВАЛИТЕТОТ НА АМБИЕНТНИОТ ВОЗДУХ

Основни плански документи

Член 23

Заради реализирање на поставените цели за квалитет на амбиентниот воздух согласно со овој закон, како и заради нивно планирање и реализирање, се изработуваат:

- 1) Национален план за заштита на амбиентниот воздух (во натамошниот текст: План);
- 2) план за подобрување на квалитетот на амбиентниот воздух (во натамошниот текст: план за квалитет на воздух);
- 3) краткорочен акционен план за заштита на амбиентниот воздух (во натамошниот текст: краткорочен акционен план) и

4) Национална програма за постепена редукција на количините на емисии на одредените загадувачки супстанции на ниво на Република Северна Македонија (во натамошниот текст: Национална програма за редукција на емисии).

Цели на основните плански документи

Член 23-а

Целта на основните плански документи од членот 23 на овој закон е да се постигне:

- 1) интегриран приод за заштита на квалитетот на амбиентниот воздух, водата и почвата;
- 2) заштитата на здравјето на луѓето во работната и животната средина и
- 3) избегнување на негативните ефекти врз животната средина врз соседни или други држави.

Стратегиска оцена

Член 24

Стратегиска оцена на документите од членот 23 на овој закон се врши само во случаи и под услови определени со Законот за животната средина.

Национален план за заштита на амбиентниот воздух во Република Северна
Македонија

Член 25

(1) Со Националниот план од членот 23 став (1) точка 1 на овој закон се определува заштитата на амбиентниот воздух со која особено ќе се обезбеди:

1) одржување на квалитетот на амбиентниот воздух во зоните каде што не се надминуваат граничните вредности за квалитет;

2) подобрување на квалитетот на амбиентниот воздух во зоните каде што се надминуваат граничните вредности за квалитет;

3) преземање на мерки за намалување на емисиите од определени стационарни извори на загадување;

4) усвојување на неопходни мерки за минимизирање и целосно отстранување на негативните ефекти врз квалитетот на амбиентниот воздух;

5) усвојување на неопходни мерки за минимизирање и целосно отстранување на негативните ефекти врз квалитетот на амбиентниот воздух во прекуграничен контекст;

6) остварување на обврските преземени со меѓународните договори кои ги ратификувала или на кои им пристапила Република Северна Македонија и

7) преземање на мерки за намалување на емисиите од согорување на горивата од подвижни извори и

8) преземање на мерки за заштита од емисиите предизвикани од природни појави.

(2) Министерот кој раководи со органот на државната управа надлежен за работите од областа на животната средина во согласност со министерот кој раководи со органот на државната управа надлежен за работите од областа на здравство и министерот кој раководи со органот на државната управа надлежен за вршење на работите од областа на енергетиката, рударството и минералните сировини ја пропишува деталната содржина и начинот на подготвувањето на Планот.

(3) Планот се донесува за период од најмалку пет години.

(4) Планот го донесува Владата на Република Северна Македонија на предлог на органот на државната управа надлежен за работите од областа на животната средина во согласност со органот на државната управа надлежен за работите од областа на здравството и органот на државната управа надлежен за вршење на работите од областа на енергетиката, рударството и минералните сировини.

- (5) На предлог на органот на државната управа надлежен за работите од областа на животната средина во согласност со органот на државната управа надлежен за работите од областа на здравството и органот на државната управа надлежен за вршење на работите од областа на енергетиката, рударството и минералните сировини, Владата на Република Северна Македонија може да изврши измени или дополнувања на Планот.
- (6) Органот на државната управа надлежен за работите од областа на животната средина е одговорен орган за спроведување на Планот од ставот (1) на овој член.
- (7) Органот на државната управа надлежен за работите од областа на животната средина е должен најмалку еднаш на две години да ја известува Владата на Република Северна Македонија за реализација на Планот.
- (8) Определбите од Планот треба да се имаат предвид при изготвување долгорочни документи со кои се определува политиката и целите на користењето и уредувањето на просторот и развојот на одделни стопански гранки.

План за квалитетот на воздухот

Член 26

- (1) Во зоните и агломерациите, каде што нивоата на загадувачки супстанции во амбиентниот воздух ги надминуваат граничните или целните вредности, како и која и да било релевантна маргина на толеранција, се изготвува План за квалитет на воздухот за тие зони и агломерации, со цел да се постигне соодветна гранична или целна вредност определени во прописите од членовите 10 и 12 од овој закон.
- (2) Органот на државната управа надлежен за вршење на работите од областа на животната средина еднаш годишно, најдоцна до 31 март во тековната година, објавува Листа на зони и агломерации, кај кои биле констатирани надминувања од ставот (1) на овој член во претходната година, во која се наведуваат и општините, односно Градот Скопје во чии подрачја биле утврдени надминувања согласно со оценката на квалитетот на амбиентниот воздух од членот 18 од овој закон.
- (3) Листата од ставот (2) на овој член се објавува на веб-страницата на органот на државната управа надлежен за вршење на работите од областа на животната средина, како и се доставува до градоначалниците на општините, општините во Градот Скопје и на Градот Скопје.

- (4) Општините односно, Градот Скопје кои се определени со Листата од ставот (2) на овој член, имаат обврска за подготовка на План за квалитет на воздухот.
- (5) Обврска за подготовка на Планот од ставот (4) на овој член имаат и општините на чиешто подрачје има повеќе од 35.000 жители без оглед дали има надминувања од ставот (2) на овој член.
- (6) Градоначалниците на општините, односно градоначалникот на Градот Скопје од ставовите (4) и (5) од овој закон, се должни да ги изготват плановите за квалитет на воздух за подрачјето за кое тие се надлежни, најдоцна во рок од 12 месеци по завршување на годината во која било констатирано првото надминување.
- (7) Општините, односно градот Скопје од ставовите (4) и (5) на овој член се должни при подготовка на Планот за квалитет на воздух да ги поканат соседните општини да се вклучат во подготвувањето на плановите, како и да достават податоци до општините, односно градот Скопје, кои го подготвуваат Планот за квалитет на воздух коишто можат да послужат во утврдување на мерки за подобрување на квалитетот на амбиентниот воздух.
- (8) Градоначалникот на општината, односно градоначалникот на градот Скопје од ставовите (4) и (5) на овој член е надлежен за координирање на активностите за подготовка на Планот за квалитет на воздухот. За координација на активностите градоначалникот може да формира координативно тело кое ќе биде задолжено за давање помош и консултации во изготвувањето на Планот за квалитет на воздухот и ќе врши мониторинг на неговата имплементација.
- (9) Општините кои се наоѓаат во иста зона или агломерација, можат да донесат заеднички План за квалитет на воздух.
- (10) Општините кои се соседни на општините односно на Градот Скопје од ставовите (4) и (5) на овој член, може да побараат да бидат вклучени во подготовката на Планот за квалитет на воздух, како и да предложат мерки за подобрување на квалитетот на амбиентниот воздух.
- (11) Во подготвувањето на Планот за квалитет на воздухот, градоначалникот на општината, односно градоначалникот на Градот Скопје е должен да обезбеди учество на јавноста согласно со Законот за животната средина.
- (12) Советот на општината, односно советот на Градот Скопје го усвојува Планот за квалитет на воздухот на предлог од градоначалникот по претходно добиена согласност од органот на државната управа надлежен за вршење на работите од областа на животната средина и од органот на државната управа надлежен за вршење на работите во областа на здравството.
- (13) Заедничкиот план од ставот (9) на овој член го усвојуваат советите на општините, односно советот на Градот Скопје кои се вклучени во Планот за квалитетот на воздухот.
- (14) Планот за квалитет на воздух се носи за период од пет години и истиот може да се ревидира по потреба по најмалку една година од неговото спроведување.

(15) Планот за квалитет на воздух се објавува во службено гласило на општината односно Градот Скопје и на веб-страницата на општината односно Градот Скопје во рок од седум дена од денот на неговото усвојување.

(16) Градоначалникот на општината, односно градоначалникот на Градот Скопје е одговорен за спроведувањето на Планот за квалитет на воздух, како и го следи неговото спроведување за што најмалку секоја година подготвува извештај за спроведување на Планот за квалитет на воздух кој го усвојува советот на општината, односно советот на Градот Скопје, при што истиот го доставува до органот на државната управа надлежен за вршење на работите од областа на животната средина.

(17) Градоначалникот на општината, односно градоначалникот на Градот Скопје извештајот за спроведување на Планот за квалитет на воздух од ставот (16) на овој член го изготвува најдоцна до 31 март од тековната година за двете претходни години.

(18) Во Планот за квалитет на воздух се определуваат соодветните мерки со цел периодот во кој биле надминати граничните вредности да биде што е можно пократок.

(19) Планот за квалитет на воздух содржи и конкретни мерки за заштита на чувствителните групи на населението, вклучувајќи ги и децата.

(20) Во случај кога Планот за квалитет на воздух се изготвува за повеќе загадувачки супстанции, мерките коишто ќе бидат утврдени во истиот треба да обезбедат целите на Планот за квалитет на воздух да бидат остварени на интегриран начин што ќе ги опфати сите загадувачки супстанции.

(21) При изготвувањето на Плановите за квалитет на воздух, задолжително се земаат предвид другите плански документи кои се однесуваат на управување со воздухот и животната средина.

Содржина на планот за квалитет на воздух

Член 27

(1) Планот за квалитет на воздух од членот 23 став (1) точка 2 на овој закон ги содржи следниве елементи:

- 1) локализација на прекумерното загадување;
- 2) општи информации;
- 3) одговорни органи;
- 4) природа и оценување на загадувањето;

- 5) потекло на загадувањето;
 - 6) анализа на состојбата;
 - 7) детали за мерки или проекти за подобрување на квалитетот на амбиентниот воздух што постоеле пред денот на влегувањето во сила на овој закон;
 - 8) детали за донесените мерки или проекти со цел намалување на загадувањето;
 - 9) детали за мерките или за проектите кои се планираат или кои се во фаза на истражување за подолг рок и
 - 10) Листа на публикации, извештаи, документи, научни истражувања и слично кои биле користени во подготовката на планот.
- (2) Планот за квалитет на воздух ги вклучува целите и роковите за реализација, потребните финансиски средства и одговорните органи за контрола и оценување на реализираните активности.
- (3) Министерот кој раководи со органот на државната управа надлежен за работите од областа на животната средина во согласност со министерот кој раководи со органот на државната управа надлежен за работите од областа на здравството и министерот кој раководи со органот на државната управа надлежен за вршење на работите од областа на енергетиката, рударството и минералните сировини ја пропишува деталната содржина и начинот на подготвување на планот за квалитет на воздух.

Краткорочен акционен план

Член 27-а

Во зоната или агломерацијата каде што постои ризик нивоата на загадувачки супстанции да надминат еден или повеќе од праговите за алармирање согласно со прописот од членот 10 од овој закон, се изготвуваат краткорочни акциски планови, во кои се утврдуваат мерките коишто треба да се преземат на краток рок со цел намалување на ризикот или времетраењето на таквото надминување. Во зоните и агломерациите каде што овој ризик се однесува на една или повеќе гранични вредности или целни вредности определени во прописите од членовите 10 и 12 од овој закон, се подготвуваат краткорочни акциски планови. Краткорочни акциски планови,

исто така, ќе бидат изготвени во случај на надминување на праговите за информирање во една зона или агломерација.

(2) Во зоната или агломерацијата во која постои ризик од надминување на праговите за алармирање за озон определени во прописот од членот 10 од овој закон, земајќи ги предвид националните географски, метеоролошки и економски состојби, краткорочни акциски планови ќе се подготват доколку постои значителна можност, да се намали ризикот, времетраењето или сериозноста на таквото надминување со донесувањето на плановите.

(3) Органот на државната управа надлежен за работите од областа на животната средина секоја година објавува Листа на зони и агломерации кај кои, врз основа на резултатите од мониторингот е констатирано постоење на ризик од надминувања од ставовите (1) и (2) на овој член, вклучувајќи и листа на општините, односно Градот Скопје за секоја зона и агломерација кај кои биле констатирани ваквите ризици, согласно со оценката на квалитетот на амбиентниот воздух од членот 18 од овој закон.

(4) Листата од ставот (3) на овој член, органот на државната управа надлежен за работите од областа на животната средина ја објавува најдоцна до 31 март во тековната година и истата е составен дел на Листата од членот 26 став (2) од овој закон.

(5) Во случај резултатите од мониторингот да укажуваат на ризик од надминувања на праговите за алармирање или надминување на праговите за информирање во зоните или агломерациите кои не биле вклучени во последната објавена Листа од ставот (3) на овој член, органот на државната управа надлежен за работите од областа на животната средина веднаш ќе објави Листа на тие зони или агломерации, вклучувајќи и Листа на општините односно Градот Скопје за секоја зона и агломерација кај кои биле констатирани ваквите ризици.

(6) Градоначалникот на општините односно градоначалникот на Градот Скопје, веднаш и без одлагање, но најдолго во рок од три месеци од објавувањето на Листата од ставот (3) на овој член, ќе изготват краткорочни акциски планови од ставот (1) на овој член на подрачјето кое е под нивна надлежност. Краткорочниот акциски план се спроведува кога постои надминување на праговите за алармирање или праговите за информирање, врз основа на информациите добиени од државната мрежа за мониторинг.

(7) Градоначалникот на општината, односно градоначалникот на Градот Скопје е одговорен за спроведувањето на краткорочните акциски планови, за што може да формира координативно тело кое ќе биде задолжено за давање помош и консултации во изготвувањето на краткорочните акциски планови како и во нивното спроведување.

(8) Општините, односно Градот Скопје во кои биле констатирани надминувања, а кои се наоѓаат во истата зона или агломерација, можат да изготват заеднички краткорочен акциски план.

(9) Советот на општината, односно Советот на Градот Скопје, краткорочните акциски планови ги усвојува по претходно добиена согласност од органот на државната управа

надлежен за работите од областа на животната средина и органот на државната управа надлежен за работите од областа на здравството.

(10) Краткорочниот акциски план во рок од седум дена од денот на неговото усвојување се објавува во службено гласило на општината, односно градот Скопје и на веб-страницата на општината односно Градот Скопје.

(11) Заедничкиот краткорочен акциски план од ставот (8) на овој член се усвојува од страна на секој градоначалник чија општина, односно Град Скопје учествувале во изготвувањето на планот.

(12) Советот на општината, односно Советот на Градот Скопје, го усвојува краткорочниот акционен план во рок од 30 дена од денот на поднесувањето на истиот од страна на градоначалникот.

(13) Во краткорочните акциски планови во зависност од поединечните случаи, се предвидува преземање на ефективни мерки за контрола и кога е неопходно, забрана за преземање на одредени активности, кои придонесуваат кон надминување на ризикот од надминување на соодветните гранични вредности или целните вредности или прагови за алармирање. Краткорочни акциски планови можат да содржат мерки за ограничување/намалување/забрана во сообраќајот со моторни возила, градежните активности, работата на индустриските капацитети, користење на производи кои придонесуваат кон загадување на воздухот, затоплување на домаќинствата, како и конкретни активности наменети за заштита на чувствителните групи на население, вклучувајќи ги и децата.

(14) Во краткорочниот акциски план, општината, односно Градот Скопје ги идентификува вршителите на дејности, односно активности како и инсталациите кои придонесуваат кон загадување на воздухот и кои ќе бидат предмет на краткорочните акциски планови. При подготовка на краткорочните акциски планови, идентификуваните вршители на дејности, односно активности и инсталации учествуваат со давање на предлози во дефинирањето на мерките со цел избегнување на предизвикување на значителна штета за истите.

(15) Градоначалникот на општината, односно градоначалникот на Градот Скопје, во случаите на надминување на праговите на алармирање пропишани со прописот од членот 10 од овој закон, а со цел реализација на краткорочниот акционен план заради намалување на емисиите на загадувачките супстанции, може на одредено или неодредено време да воведат мерки со донесување на одлука со која на подрачјето на општината се:

1. забранува, ограничува или реорганизира сообраќајот на определени места во урбани и/или рурални подрачја;
2. задолжува работодавецот да ги реорганизира работното време, работните смени или работните денови во насока на минимизирање на ризиците кај одредени категории на граѓани, како и на вршители на одделни дејности и/или активности кои придонесуваат во загадувањето на воздухот за чиј надзор е надлежна општината, односно градот Скопје;

3. намалува капацитетот на производство или се забранува на определено време работата на инсталациите кои придонесуваат во квалитетот на воздухот за чиј надзор е надлежна општината, односно градот Скопје;
 4. забранува организирање на културни, спортски и други манифестации на отворено;
 5. врши реорганизирање на работата на инспекциските служби во општината;
 6. ограничува/намалува/забранува употребата на возниот парк во јавниот и приватниот сектор на нејзина територија и во нејзина надлежност;
 7. забранува/ограничува употребата на производи за затоплување на домаќинствата, приватниот и јавниот сектор кои придонесуваат за загадување на воздухот на нејзина територија и
 8. други активности кои се одвиваат на локално ниво и ќе се утврди дека се неопходни заради подобрување на квалитетот на воздухот, а кои се предвидени во краткорочните акциски планови.
- (16) При воведувањето на мерките од ставот (15) на овој член, се земаат предвид технолошките и работните процеси на вршителите на дејностите и активностите, како и на инсталациите, при што се внимава со ограничувањата да не се прекине или намали технолошки процес кој се одвива континуирано или дејноста или активноста со кое се врши производство кое доколку би се намалило или прекинало ќе доведе до значителна штета за правниот субјект или негативно ќе влијае врз реализација на услугите од локален интерес за граѓаните на општината.
- (17) Одлуката од ставот (15) на овој член се објавува на веб-страницата на општината, односно Градот Скопје како и во нејзиното службено гласило веднаш по нејзиното донесување.
- (18) Во одлуката од ставот (16) на овој член, мерките се утврдуваат според степенот на надминување на праговите на алармирање пропишани со прописот од членот 10 од овој закон, при што на градоначалникот му се дава овластување да ги преземе и стави во сила веднаш штом ќе настанат надминувањата.
- (19) Министерот кој раководи со органот на државната управа надлежен за вршење на работите од областа животната средина, во согласност со министерот кој раководи со органот надлежен за работите од областа на здравството поблиску ја пропишува деталната содржина на краткорочниот акциски план.
- (20) Градоначалникот на општината, односно градоначалникот на Градот Скопје, во определени случаи, а заради реализација на мерките и активности предвидени во краткорочниот акциски план може да остварат итна соработка со органот на државната управа надлежен за работите од областа на животната средина, органот на државната управа надлежен за работите од областа на здравството и органот на државната управа надлежен за работите за управување со кризи и други релевантни органи за спроведување на краткорочните акциски планови.
- (21) Градоначалникот на општината, односно градоначалникот на Градот Скопје е должен да ја информира јавноста и организациите за животна средина, организациите

на потрошувачи, организациите кои ги застапуваат интересите на чувствителните групи на население, Институтот за јавно здравје и центрите за јавно здравје и стопанските комори и сојузи преку средствата за јавно информирање како и преку веб-страницата на општината, односно Градот Скопје, за планираните и преземените мерки и активности, за рокот на нивната примена, за резултатите од спроведените контроли и инспекциски надзори како и за содржината на конкретните краткорочни акциски планови, и информации за спроведување на овие планови.

(22) Градоначалникот на општината, односно градоначалникот на Градот Скопје е должен, најдоцна до 30 јуни во тековната година, да подготви извештај за спроведувањето на краткорочниот акциски план за периодот од месец мај од претходната година до месец април во тековната година.

(23) Извештајот од ставот (22) на овој член се подготвува за секој период во кој се применувале мерки утврдени во краткорочниот акциски план.

Национална програма за постепена редукција на количините на емисии на одредени загадувачки супстанции

Член 27-6

(1) Националната програма за редукција на емисии од членот 23 став (1) точка 4 од овој закон се изработува со цел за прогресивно намалување на националните годишни емисии на одредени загадувачки супстанции во амбиентиот воздух, за определен период и во која се определуваат мерките за редукција на горните граници-плафони на емисија и проекциите за редукција на количините на емисии на загадувачки супстанции на годишно ниво во определениот период.

(2) Во Националната програма за редукција на емисиите се вклучуваат податоци за донесени и предвидени политики и основни мерки и квантифицивана процена на ефектите на политиките и мерките за редукција на емисија на загадувачките супстанции во воздухот.

(3) Во Националната програма за редукција на емисиите се наведуваат промените на националните емисии на дадените загадувачки супстанции во воздухот во секој квадрант на територијата на Република Северна Македонија за целиот определен период.

(4) Покрај мерките утврдени од ставот (2) на овој член може да бидат преземени и привремени мерки за:

- 1) намалување на закиселувањето во квадрантите на територијата на Република Северна Македонија каде што се надминати критичните оптоварувања, привремените мерки можат да се предвидат со цел да се намалат количините на емисиите за најмалку 50% (во секој квадрант), во споредба со одредените граници -плафони за емисии за определениот период и да се запазат националните горни граници - плафони за емисија;
- 2) намалување на изложеноста на луѓето на концентрација на приземниот озон кога количеството на приземен озон е над нивото критично за човековото здравје, односно над $AOT_{60}=0$, привремени мерки можат да се преземат со цел да се намали концентрацијата на приземниот озон за две третини во сите квадранти на територијата на Република Северна Македонија во споредба со одредените горни граници -плафони за емисии за определениот период при тоа количеството на приземен озон да не ја надминува границата од $2,9 \text{ ppm}\cdot\text{h}$ во кој било квадрант од територијата на Република Северна Македонија;
- 3) намалување на изложеноста на концентрација на приземен озон на вегетацијата кога изложеноста на земјоделските култури и вегетацијата на количеството на приземен озон е над нивото критично за истите, односно над $AOT_{40}=3 \text{ ppm}\cdot\text{h}$, привремени мерки можат да се преземат, со цел да се намали концентрацијата на приземниот озон за една третина во сите квадранти на територијата на Република Северна Македонија во споредба со одредените горни граници -плафони за емисии за определениот период при тоа количеството на приземен озон да не ја надминува апсолутната граница од $10 \text{ ppm}\cdot\text{h}$, изразена како надминување на критичното ниво од $3 \text{ ppm}\cdot\text{h}$ во кој било квадрант на територијата на Република Северна Македонија и
- 4) намалување на еутрофикацијата како привремени мерки со цел да се намали еутрофикацијата на почвата до 30% во споредба со одредените горни граници - плафони на емисии за определениот период.
- (5) Националната програма за редукција на емисиите може да се ревидира кога е тоа потребно, во временскиот период за која е донесена.
- (6) Владата на Република Северна Македонија на предлог на министерот кој раководи со органот на државната управа надлежен за работите од областа на животната средина ја донесува Националната програма за редукција на емисиите.

Спроведување на Националната програма за редукција на емисиите

Член 27-в

- (1) Со цел за спроведување на Националната програма за редукција на емисиите за инсталациите кои поседуваат интегрирана еколошка дозвола издадена согласно со Законот за животната средина при утврдувањето на горните граници-плафони на емисии на одредени загадувачки супстанции за одредениот период како основа се земаат количините на емисии за реалното годишно работно време на инсталацијата, употребеното гориво и топлинскиот влез на инсталацијата, со пресметана средна вредност на количините за последните пет години на работа.
- (2) Затворањето на една инсталација којашто била вклучена во Националната програма за редукција на емисиите не треба да значи зголемување на поединечните годишни количините на емисиите на загадувачките супстанции утврдени за определениот период од другите инсталации опфатени со програмата.
- (3) Во Националната програма за редукција на емисиите се опфаќаат сите инсталации во Република Северна Македонија кои поседуваат интегрирана еколошка дозвола издадена согласно со Законот за животната средина.

Инвентаризација на емисиите

Член 27-г

- (1) Со цел да се утврдат количините на горните граници-плафоните на емисиите на загадувачките супстанции за одреден период се врши инвентаризација на емисиите на територијата на Република Северна Македонија.
- (2) Инвентаризацијата на емисии на загадувачките супстанции на територијата на Република Северна Македонија се врши преку:
 - 1) пресметка на количините на емисии на загадувачките супстанции во воздухот во Република Северна Македонија;
 - 2) подготовка на извештај за инвентаризација на годишните емисии со проекциите на емисиите и
 - 3) подготовка на извештај за спроведување на мерките за намалување на емисиите, со цел да се исполнат обврските кон Конвенцијата за далекусежно прекугранично

пренесување на загадувачките супстанции во воздухот, од 1979 година и нејзините протоколи (во натамошниот текст: ЛРТАП конвенцијата).

(3) Во извештајот за инвентаризација на годишните емисии наведени од ставот (2) точка 2 на овој член се утврдува и распределба на емисиите по - квадранти во Република Северна Македонија, со цел да се утврди дали има значајни промени во просторната распределба на емисиите на национално ниво.

Член 27-д

(1) Органот на државната управа надлежен за вршење на работите од областа на животната средина секоја година најдоцна до 31 декември, ги подготвува и ги објавува пресметките и извештаите од членот 27-г став (2) од овој закон.

(2) Пресметките и извештаите од членот 27-г став (2) од овој закон се доставуваат до Европската агенција за животна средина и до други релевантни меѓународни организации и до извршното тело на ЛРТАП конвенцијата.

(3) Органот на државната управа надлежен за вршење на работите од областа на животната средина редовно разменува податоци за количините на емисиите на загадувачките супстанции со меѓународни организации, земјите потписнички на ЛРТАП конвенцијата, надлежните тела и организации на Европската унија.

Обврски на други субјекти

Член 28

Правните и физичките лица сопственици односно корисници на инсталациите кои се извори на загадување на амбиентниот воздух должни се да ги применат и финансираат мерките за намалување на емисиите утврдени со планските документи од членот 23 од овој закон.

Член 29

е избришан.

Член 30

е избришан.

Интегрирана заштита

Член 31

При изготвување и реализација на планските документи од членот 23 од овој закон се земаат предвид и прописите за интегриран пристап кон заштитата на животната средина и прописите од областа на здравствената заштита и други релевантни прописи.

Соработка

Член 32

При подготовка на планските документи од членот 23 став (1) точки 2 и 3 од овој закон општината и градот Скопје, задолжително соработуваат со органите на државната управа, научни и стручни организации вклучувајќи ги и правните и физичките лица сопственици, односно корисници на инсталациите кои се извори на загадување на амбиентниот воздух.

Кога граничните и целните вредности на загадувачките супстанции се надминати од емисии од соседните земји, органот на државната управа надлежен за работите од областа на животната средина во соработка со градоначалниците на општините и на градот Скопје, е должен да соработува со надлежните органи од соседната држава со цел за заедничко подготвување на планските документи од членот 23 од овој закон.

Во случај на надминување на прагот на информирање и праговите на алармирање во зоните и агломерациите во близина на границите на Република Северна Македонија, органот на државната управа надлежен за работите од областа на животната средина и општините и градот Скопје овозможуваат размена на информации колку што е

можно поскоро со засегнатите соседни држави. Информациите што се разменуваат се достапни на јавноста.

Известување и учество на јавноста

Член 33

Градоначалникот на општината и на градот Скопје се должни да ги преземат сите мерки за да ја информира јавноста и да обезбедат пристап до информациите и учество во врска со подготовката и усвојувањето на планските документи од членовите 26 и 27-а од овој закон согласно со постапката утврдена со Законот за животната средина кои се однесуваат на донесување на плански документи.

Доставување на извештаи

Член 34

Градоначалникот на општината и на градот Скопје е должен да доставува до органот на државната управа надлежен за работите од областа на животната средина годишен извештај за спроведување на планските документи од членовите 26 и 27-а од овој закон.

Член 35

е избришан.

Член 35-а

е избришан.

Член 35-б

е избришан.

Член 35-в

е избришан.

Член 35-г

е избришан.

VI МОНИТОРИНГ НА КВАЛИТЕТОТ НА АМБИЕНТНИОТ ВОЗДУХ И ИЗВОРИТЕ НА ЕМИСИИ

Цели на мониторинг

Член 36

(1) Мониторингот на состојбите и промените на квалитетот на амбиентниот воздух (во натамошниот текст: мониторинг) се врши на начин и под услови утврдени со овој закон.

(2) Целта на мониторингот на квалитетот на амбиентниот воздух во Република Северна Македонија е воспоставување на единство во создавањето и функционирањето на системите за мониторинг и контрола и обезбедување на податоци за базата на податоци потребни за управување и преглед на состојбите со квалитетот на амбиентниот воздух преку:

1) систематско следење, набљудување, испитување и оценување на влијанието на загадувањето врз квалитетот на амбиентниот воздух;

- 2) идентификација и распределба на изворите на загадување;
- 3) оцена на влијанието на загадениот амбиентен воздух врз здравјето на луѓето и животната средина;
- 4) утврдување и предлагање мерки за подобрување на квалитетот на амбиентниот воздух и
- 5) користење други техники за оценување на квалитетот на амбиентниот воздух, особено моделирањето и идентификацијата на идни проблеми.

Државна мрежа

Член 37

- (1) За мониторинг на квалитетот на амбиентниот воздух на територијата на Република Северна Македонија, Владата на Република Северна Македонија воспоставува државна мрежа за мониторинг на квалитетот на амбиентниот воздух (во натамошниот текст: државна мрежа).
- (2) Со државната мрежа се обезбедува постојан мониторинг на квалитетот на амбиентниот воздух кој е составен дел од целокупниот мониторинг за животна средина.
- (3) Надлежен орган за вршење на стручни работи во областа на животната средина врши следење на амбиентниот воздух преку државната мрежа и управува со државната мрежа.

Програми за мониторинг на квалитетот на амбиентниот воздух

Член 38

- (1) За работа на државната мрежа, надлежен орган за вршење на стручни работи од областа на животната средина донесува годишна програма за мониторинг на

квалитетот на амбиентниот воздух со согласност на органот на државната управа надлежен за работите од областа на животната средина.

(2) За реализација на програмата од ставот (1) на овој член надлежен орган за вршење на стручни работи од областа на животната средина поднесува годишен извештај до органот на државната управа надлежен за работите од областа на животната средина.

Локални мрежи

Член 39

(1) За мерење и следење на загадувањето на амбиентниот воздух во населбите и индустриските подрачја општините и градот Скопје можат по претходно добиено писмено мислење од надлежен орган за вршење на стручни работи од областа на животната средина, под услови и начин уредени со овој закон, да воспостават локални мрежи.

(2) Општините, односно градот Скопје можат, врз основа на сопствени проценки, да вршат индикативни мерења заради следење на квалитетот на амбиентниот воздух.

Мерни станици и мерни места

Член 40

(1) Мониторингот на квалитетот на амбиентниот воздух се врши преку мерни станици и мерни места за:

1) мерења на позадинското загадување (состојба со квалитетот на амбиентниот воздух во ненаселени подрачја);

2) мерење на загадувањето на амбиентниот воздух во урбани и индустриски подрачја и области кои се наоѓаат непосредно до главни патишта и крстосници;

3) мерење на загадувањето на амбиентниот воздух во рурални подрачја;

- 4) мерења на прекуграничен пренос на загадувачки супстанции;
 - 5) мерења во врска со меѓународните обврски на државата и
 - 6) мерења на загадувањето на амбиентниот воздух на подрачја на национални паркови, паркови на природата, заштитени подрачја, чувствителни еколошки системи, како и културно и природно наследство и мерење на загадувањето на амбиентниот воздух во населби и индустриски подрачја.
- (2) Мерењата на загадувачките супстанции се изведуваат континуирано на фиксни локации или со земање на примероци со случаен избор.

Методологија за мониторинг

Член 41

Начинот, условите и постапката за воспоставување и работење на сите мрежи и методологијата за мониторинг и критериуми за избор на мерни места за сите извори на загадување, условите и начинот и постапката на доставување на информациите и податоците од мониторингот на квалитетот на амбиентниот воздух ги пропишува министерот кој раководи со органот на државната управа надлежен за работите од областа на животната средина во согласност со министерот кој раководи со органот на државната управа надлежен за работите од областа на здравството.

Вршење на мониторинг

Член 42

- (1) Определени стручни работи за мониторинг на квалитетот на амбиентниот воздух можат да вршат и акредитирани научни, стручни организации и институции, како и други правни лица под услови и на начин утврдени со овој закон.
- (2) Субјектите од ставот (1) на овој член, за вршење на определени стручни работи за мониторинг на квалитетот на амбиентниот воздух треба да ги исполнуваат следниве услови:

- 1) да имаат вработено најмалку три лица со висока стручна подготовка и потребно работно искуство од најмалку три години во областа на мониторингот за квалитет на воздухот и
- 2) да имаат потребна опрема, уреди одобрени во постапката за верификација на мерила утврдени со закон, инструменти и соодветни деловни простории за вршење на дејноста.
- (3) Поблиските услови за вршење на определени видови стручни работи, во поглед на опрема, уреди, инструменти и соодветни деловни простории кои треба да ги исполнуваат субјектите од ставот (1) на овој член ги пропишува министерот кој раководи со органот на државната управа надлежен за работите од областа на животната средина во согласност со министерот кој раководи со органот на државната управа надлежен за работите од областа на здравството.
- (4) Од извршениот мониторинг на квалитетот на амбиентниот воздух, акредитираните научни, стручни организации и институции, како и други правни лица подготвуваат извештај од спроведените мерења.
- (5) Формата, содржината, начинот и рокот за доставување на извештајот од спроведените мерења од ставот (4) на овој член ги пропишува министерот кој раководи со органот на државната управа надлежен за вршење на работите од областа на животната средина.

Надлежности за мониторинг во прекуграничен контекст

Член 43

Следење и контрола на прекуграничниот пренос на загадувачки супстанции во атмосферскиот воздух, како и влијанието на загадувањето на атмосферскиот воздух врз климатските процеси во атмосферата го врши надлежен орган за вршење на стручни работи од областа на животната средина и органот на државната управа надлежен за работите од областа на хидрометеорологијата во согласност со закон.

Доставување на податоци и информации

Член 44

(1) Органите на државната управа, градоначалникот на општината и на градот Скопје и други субјекти кои вршат следење на квалитетот на амбиентниот воздух согласно со овој или друг закон, се должни податоците и информациите од мониторингот, да ги доставуваат без надоместок до надлежен орган за вршење на стручни работи од областа на животната средина.

(2) Надлежниот орган за вршење на стручни работи од областа на животната средина доставува извештаи од мониторингот за потребите на органот на државната управа надлежен за работите од областа на здравството, заводите за здравствена заштита и градските заводи за здравствена заштита, органот на државната управа надлежен за работите од областа на хидрометеорологијата, надлежен центар за известување и тревожење, како и до градоначалникот на општината и на градот Скопје и други државни органи и институции.

(3) Надлежниот орган за вршење на стручни работи од областа на животната средина собраните, обработените и верификуваните податоци и информации од мониторингот за квалитет на амбиентниот воздух и изворите на емисии, согласно со пропис донесен врз основа на овој закон, ги доставува најмалку еднаш месечно, а по потреба и во пократок рок до органот на државната управа надлежен за работите од областа на животната средина.

(4) Органот на државната управа надлежен за работите од областа на животната средина заради реализација на обврските од меѓународните договори кои ги ратификувала или на кои им пристапила Република Северна Македонија е надлежен орган за презентација на податоците за квалитетот на амбиентниот воздух и емисиите во амбиентниот воздух.

Мониторинг на емисии од стационарни извори

Член 45

(1) Правните и физичките лица сопственици, односно корисници на определени инсталации кои се извор на емисии на загадувачки супстанции во амбиентниот воздух се должни да:

1) инсталираат и да одржуваат во исправна состојба мерни инструменти за следење на емисиите на местото на изворот и

2) обезбедат редовно следење, мерење и обработка на податоците на емисиите од изворот на загадувањето и за тоа да водат дневник.

(2) Податоците од ставот (1) точка 2 на овој член до надлежниот орган за вршење на стручни работи од областа на животната средина, ги доставуваат субјектите кои управуваат со:

- инсталациите со инсталирана моќност од 0 до 50 MW најмалку еднаш годишно и

- инсталациите со инсталирана моќност над 50 MW најмалку еднаш месечно, како и годишни сумирани извештаи.

(3) По исклучок од ставовите (1) и (2) на овој член инсталациите кои имаат емисии на загадувачки супстанции во амбиентниот воздух од стационарни извори од дифузен карактер, податоците од емисиите можат да ги достават врз основа на пресметки или врз основа на мерења.

(4) Формата и содржината на обрасците на доставување на податоците од емисиите во амбиентниот воздух од стационарни извори, начинот и временскиот период на доставување согласно со капацитетот на инсталацијата, содржината и начинот на водење на дневникот на емисии во амбиентниот воздух ги пропишува министерот кој раководи со органот на државната управа надлежен за вршење на работите од областа на животната средина.

(5) Субјектите од ставот (1) на овој член се должни да ги чуваат податоците за емисиите најмалку пет години, а потоа да ги архивираат во согласност со закон.

Методологии за мониторинг на емисии од стационарни извори

Член 46

(1) Министерот кој раководи со органот на државната управа надлежен за работите од областа на животната средина ја пропишува методологијата, начините, постапките, методите и средствата за мерење на емисиите од стационарните извори.

(2) Министерот кој раководи со органот на државната управа надлежен за работите од областа на животната средина пропишува методологија за инвентаризација и утврдување на нивото на емисии на загадувачките супстанции во амбиентниот воздух во тони годишно за сите видови дејности, како и за други податоци потребни за доставување во Програмата за мониторинг на воздухот на Европа (ЕМЕП).

(3) Министерот кој раководи со органот на државната управа надлежен за работите од областа на животната средина ги пропишува количините на горните граници - плафоните на емисиите на загадувачките супстанции со цел за утврдување на проекции за одреден временски период кои се однесуваат на намалувањето на количините на емисиите на загадувачките супстанции на годишно ниво.

(4) Органот на државната управа надлежен за работите од областа на животната средина е одговорен за инвентаризација на националното ниво на годишните емисии од сите загадувачки супстанции за кои постојат податоци.

(5) Органот за вршење на работи од областа на животната средина може да назначи и стручна институција за вршење на инвентаризација во согласност со Законот за животната средина.

Мониторинг на квалитетот на амбиентниот воздух и изворите на емисии од
определени поединечни стационарни извори

Член 47

(1) Правните и физичките лица сопственици, односно корисници на определени инсталации кои се извор на емисии на загадувачки супстанции во амбиентниот воздух, а кои не се опфатени со државната и/или локалните мрежи за мониторинг, се должни да изградат систем за следење на изворот на емисии и контрола на квалитетот на амбиентниот воздух како и да постават во најблиската станбена зона која се наоѓа во правецот на ветерот најмалку една мерна станица за квалитетот на амбиентниот воздух согласно со интегрираната еколошка дозвола.

(2) Лицата од ставот (1) на овој член следењето и мерењето можат да го вршат преку сопствени служби или преку научни и стручни организации или други правни лица, доколку се акредитирани за вршење на мониторинг на квалитетот на амбиентниот воздух, во согласност со овој закон и друг закон.

(3) Лицата од ставот (1) на овој член, не можат следењето на изворот на емисии и контрола на квалитетот на амбиентниот воздух да го доверат да го вршат научни и стручни организации или други правни лица кои се акредитирани за вршење на мониторинг на квалитетот на амбиентниот воздух во кој истите имаат сопственички или акционерски удел од најмалку 10%, без оглед дали тие правни лица имаат седиште во земјата или во странство.

(4) Во случаите од ставот (2) на овој член, следењето на изворот на емисии и контрола на квалитетот на амбиентниот воздух лицата од ставот (1) на овој член се должни да го вршат преку научни и стручни организации или други правни лица акредитирани од Институтот за акредитација на Република Северна Македонија или научни и стручни организации или други правни лица акредитирани од акредитициони тела во земјите Швајцарија, Германија, Велика Британија, Франција, Финска, Шведска, Данска и Холандија.

(5) Листа на научни и стручни организации за следењето на изворот на емисии и контрола на квалитетот на амбиентниот воздух акредитирани од Институтот за акредитација на Република Северна Македонија како и национални акредитициони тела во земјите Швајцарија, Германија, Велика Британија, Франција, Финска, Шведска, Данска и Холандија, објавува министерот кој раководи со органот на државната управа надлежен за вршење на работите од областа на животната средина на предлог на Институтот за акредитација на Република Северна Македонија.

(6) Правните и физичките лица кои управуваат со согорувачки инсталации се должни своите дејности и активности да ги спроведуваат на начин со кој ќе се обезбедат мерки за заштита на амбиентниот воздух од загадување, преку намалување на емисиите на одделните загадувачки супстанции во воздухот, планирање на мерките што треба да ги преземат, како и спроведување на методите за мерење на емисиите.

(7) Владата на Република Северна Македонија на предлог на органот на државната управа надлежен за работите од областа на животната средина ги определува согорувачките капацитети кои треба да ги преземат мерките од ставот (6) на овој член.

(8) Министерот кој раководи со органот на државната управа надлежен за работите од областа на животната средина во согласност со министерот кој раководи со органот на државната управа надлежен за вршење на работите од областа на енергетиката, рударството и минералните сировини ги определува видовите на загадувачки супстанции за кои се определуваат граничните вредности на емисија, горните граници и цели на намалување на одделни видови на загадувачки супстанции, методите на мерење на емисиите, како и роковите за постигнување на граничните вредности на емисиите на загадувачките супстанции.

VII ИНФОРМАТИВЕН СИСТЕМ

Информативен систем за квалитетот на амбиентниот воздух

Член 48

- (1) Органот на државната управа надлежен за работите од областа на животната средина го воспоставува и управува со единствениот информативен систем за квалитетот на амбиентниот воздух (во натамошниот текст: информативен систем) кој е дел на севкупниот информативниот систем за животната средина.
- (2) Собраните, обработените и верификуваните податоци и информациите од членот 44 став (3) на овој закон претставуваат официјална база на податоци за управување и заштита на квалитетот на амбиентниот воздух.

Базата на податоци за воздухот

Член 49

Базата на податоци за воздухот опфаќа:

- 1) податоци за квалитетот на амбиентниот воздух од државните мрежи;
- 2) податоци за квалитетот на амбиентниот воздух од локалните мрежи;
- 3) податоци за емисиите од подвижните извори;
- 4) податоци за емисиите за квалитетот на амбиентниот воздух од одделни стационарни извори;
- 5) податоци за емисиите од стационарни извори;

- 6) податоци за загадување на амбиентниот воздух при праг на алармирање и мерките за заштита на здравјето на луѓето и животната средина;
- 7) податоци за квалитетот на амбиентниот воздух од научни и стручни организации и институции и други правни лица;
- 8) податоци од меѓународни институции за следење на квалитетот на амбиентниот воздух;
- 9) податоци од државни органи, научни и стручни организации и институции и други правни лица кои вршат мерења и следење на квалитетот на амбиентниот воздух од сите извори на загадување и
- 10) податоци од оценувањето на квалитетот на амбиентниот воздух.

Информирање на јавноста

Член 50

- (1) Органот на државната управа надлежен за работите од областа на животната средина, преку Македонскиот информативен центар за животна средина, изготвува и објавува годишни извештаи за емисии, годишни извештаи за квалитетот на амбиентниот воздух и периодични извештаи за имплементирање на обврските од овој закон, во согласност со закон и друг пропис, како и други видови на извештаи во согласност со обврските од меѓународните договори, кои ги ратификувала или на кои им пристапила Република Северна Македонија.
- (2) Надлежен орган за вршење на стручни работи од областа на животната средина е должен да ги објави програмите за мониторинг на квалитетот на амбиентниот воздух.
- (3) Градоначалникот на општината и на градот Скопје е должен да ги објавува планските документи од членовите 26 и 27-а од овој закон, како и да известува за други мерки за управување со квалитетот на амбиентниот воздух и мерките и активностите за подобрување на општата состојба на своето подрачје, реализирани во претходната година и предвидените активности за наредната година.
- (4) Министерот кој раководи со органот на државната управа надлежен за работата од областа на животната средина ги пропишува содржината и начинот на преносот на

податоците и информациите за состојбите во управувањето со квалитетот на амбиентниот воздух.

(5) Органот на државната управа надлежен за работите од областа на животната средина е должен во текот на годината да ја информира навремено и точно јавноста за моменталната состојба на квалитетот на амбиентниот воздух, постигнатиот напредок, идните планови и насоки за подобрување на состојбата, како и да направи споредба и процена на актуелната со минатата состојба во управувањето со квалитетот на амбиентниот воздух.

(6) Во случај на надминување на прагот на информирање и прагот на алармирање во зоните блиску до границите со соседните држави, во најкраток можен рок, треба да се обезбедат информации за надлежните органи во засегнатите соседни земји со цел да се обезбедат информации за јавноста од тие земји.

Пристап до информации

Член 51

(1) Податоците и информациите од информативниот систем за квалитетот на амбиентниот воздух се информации достапни за јавноста.

(2) Надлежните органи и други правни лица коишто имаат податоци и информации за квалитетот на амбиентниот воздух се должни да обезбедат пристап на јавноста до податоците и информациите, во пропишана форма, на начин и постапка утврдени во согласност со Законот за животната средина и друг закон.

Катастар на загадувачи на воздухот

Член 52

(1) За утврдување на степенот на загаденост на амбиентниот воздух, изворите на загадување, како и нивното штетно влијание врз квалитетот на воздухот, се установува Катастарот на загадувачи на воздухот (во натамошниот текст: Катастарот).

(2) Катастарот го води и одржува надлежен орган за вршење на стручни работи во областа на животната средина.

(3) Катастарот ги содржи следниве податоци:

1) основни податоци за правните и физичките лица кои имаат инсталации што се извори на загадување на амбиентниот воздух;

2) локација на објектот;

3) краток опис на активностите и техничко-технолошкиот процес;

4) значајни податоци кои се однесуваат на емисиите на загадувачки супстанции;

5) податоци кои се однесуваат за согласности, дозволи и промени во дозволите и согласностите и други релевантни податоци;

6) листа на потенцијални загадувачки супстанции со кои се нарушува или може да се наруши квалитетот на амбиентниот воздух и

7) податоци за извршени контроли, значајни резултати и преземени мерки.

(4) Формата, методологијата и начинот на водење и одржување на Катастарот ги пропишува министерот кој раководи со органот на државната управа надлежен за работите од областа на животната средина.

(5) Заради потребата на установување и водење на Катастарот, правните и физичките лица се должни податоците од ставот (3) на овој член, како и други потребни податоци да ги доставуваат до надлежен орган за вршење на стручни работи од областа на животната средина на негово барање.

(6) Податоците од Катастарот се достапни до јавноста во обем, форма и начин пропишан со пропис донесен врз основа на Законот за животната средина.

(7) Катастарот од ставот (1) на овој член е составен дел на Катастарот за животната средина.

VIII ЗАШТИТА НА АМБИЕНТНИОТ ВОЗДУХ ОД ЗАГАДУВАЊЕ

Забрана

Член 53

Се забранува испуштање на емисии на загадувачки супстанции над пропишаните гранични вредности пропишани со овој закон и прописите донесени врз основа на овој закон, кои предизвикуваат штетни последици по здравјето на луѓето и животната средина.

Построга забрана

Член 54

(1) Емисија на загадувачки супстанции во амбиентниот воздух може да се врши само на начин којшто е пропишан со овој закон или со дозволите за усогласување со оперативен план или интегрираните еколошки дозволи издадени согласно со Законот за животната средина.

(2) По исклучок од ставот (1) на овој член можат да се применуваат построги гранични вредности доколку тие се утврдени во краткорочните акциони планови од членот 27-а од овој закон или во услови на настаната несреќа или хаварија.

Член 54-а

Мерки за намалување на емисиите на загадувачките супстанции

(1) Заради заштита на животот и здравјето на луѓето и на животната средина, а во насока на реализација на планските документи кои произлегуваат од овој закон, Владата на Република Северна Македонија на предлог на министерот кој раководи со органот на државната управа надлежен за работите од областа на животната средина, а во согласност со надлежниот министер/министри од чиј делокруг се мерките, односно министерот кој раководи со органот на државната управа надлежен за вршење на работите од областа на енергетиката, рударството и минералните сировини, министерот кој раководи со органот на државната управа надлежен за работите од областа на внатрешни работи, министерот кој раководи со органот на државната

управа надлежен за работите од областа на здравството, министерот кој раководи со органот на државната управа надлежен за вршење на работите од областа на социјалната политика, демографијата и младите, министерот кој раководи со органот на државната управа надлежен за вршење на работите од областа на транспортот, во случаите на надминување на праговите на алармирање пропишани со прописот од членот 10 од овој закон, можат на одредено или неодредено време на целата територија на Република Северна Македонија или на одреден дел од територијата, за намалување на емисиите на загадувачките супстанции да воведат мерки со донесување на наредба со која се:

1. ограничува, забранува или пренасочува сообраќајот на определени подрачја;
2. задолжува работодавецот да ги реорганизира работното време, работните смени или работните денови во насока на минимизирање на ризиците кај одредени категории на граѓани, како и на вршители на одделни дејности и/или активности кои придонесуваат во загадувањето на воздухот;
3. намалува капацитетот на производство на инсталациите кои имаат влијание врз квалитетот на амбиентниот воздух;
4. забранува/ограничува организирање на културни, спортски и други манифестации на отворено;
5. реорганизира работата на инспекциските служби на централно ниво;
6. ограничува/намалува/забранува употребата на возниот парк во јавниот и приватниот сектор;
7. забранува/ограничува употребата на производи за затоплување на домаќинствата, приватниот и јавниот сектор кои придонесуваат за загадување на воздухот и
8. други активности кои ќе се утврди дека се неопходни заради подобрување на квалитетот на амбиентниот воздух, а кои се предвидени во планските документи за воздух.

(2) Органот на државната управа надлежен за вршење на работите од областа на животната средина при подготовка на мерките од ставовите (3) и (4) на овој член ги идентификува вршителите на дејности, односно активности како и инсталациите кои придонесуваат кон загадување на воздухот и кои ќе бидат предмет на наредбата од ставот (1) на овој член. Идентификуваните вршители на дејности, односно активности и инсталации опфатени со мерките од ставот (2) на овој член учествуваат во дефинирањето на мерките со цел избегнување на предизвикување на значителна штета за истите.

(3) При определување на мерките од ставот (1) на овој член, се земаат предвид технолошките и работните процеси на вршителите на дејностите и активностите, како и на инсталациите, при што се внимава со ограничувањата да не се прекине или намали технолошки процес кој се одвива континуирано или дејноста или активноста врши производство кое доколку би се намалило или прекинало ќе доведе значителна

штета за правниот субјект или негативно ќе влијае врз реализација на услугите од јавен интерес за граѓаните.

(4) Со актот од ставот (1) на овој член, конкретно се определуваат субјектите кои се опфатени со истиот, како и се наведува подрачјето на кое се применуваат мерките и временскиот период во кој истите важат.

1. Заштита на амбиентниот воздух од загадување од стационарни извори

Стационарни извори на загадување

Член 55

(1) За инсталации кои вршат загадување на амбиентниот воздух за кои согласно со Законот за животната средина се потребни А или Б интегрирани еколошки дозволи, дозволите се прибавуваат на начин и во постапка пропишана со Законот за животната средина.

(2) За проектите за кои, согласно со листата од прописот утврдена согласно со Законот за животната средина, се врши оценка на влијанието врз животната средина, како и за проектите за кои потребата од оценка на влијанието се утврдува со испитување на секој поединечен случај, постапката за оценка на влијанието се спроведува под услови и на начин пропишани со Законот за животната средина.

Постоечки инсталации

Член 56

Операторите на одредени постоечки инсталации кои се извори на загадување на амбиентниот воздух и кои врз основа на нивната дејност преку емисии вршат загадување на амбиентниот воздух и кои заради нивото на техничко-технолошкиот развој и видот на сировини кои се употребуваат, не можат да ги постигнат пропишаните гранични вредности за емисија, согласно со пропис донесен врз основа на овој закон, се должни да обезбедат дозволи за усогласување со оперативен план

како услов за продолжување, односно отпочнување на работа на инсталацијата во постапка определена со Законот за животната средина.

Мерки за заштита при согорување на отпад

Член 56-а

- (1) Се забранува согорување на отпадот на отворен простор.
- (2) Согорувањето на отпадот се врши во инсталации за таа намена при што емисиите од согорувањето во амбиентниот воздух треба да бидат во рамките на граничните вредности утврдени со прописот од членот 13 на овој закон.

Други инсталации

Член 57

- (1) Објектите и инсталациите за кои не е предвидено издавање на интегрирани еколошки дозволи согласно со закон, се градат, опремуваат и одржуваат на начин со кој се спречува, намалува и контролира негативното влијание врз квалитетот на амбиентниот воздух.
- (2) Министерот кој раководи со органот на државната управа надлежен за работите од областа на животната средина го пропишува начинот и мерките за превенција и спречување на загадувањето на амбиентниот воздух од објектите и инсталациите од ставот (1) на овој член.

2. Заштита на амбиентниот воздух од подвижни извори

Подвижни извори на загадување

Член 58

(1) Имателите на подвижни извори на загадување се должни да обезбедат усогласување со граничните и целните вредности за емисии од подвижни извори кои се утврдени за секој одделен вид на извор на загадување на амбиентниот воздух во согласност со членот 14 на овој закон.

(2) При технички преглед и регистрација на подвижните извори на загадување, задолжително се врши редовна контрола на усогласеноста на нивоата на емисии од подвижните извори со пропишаните гранични и целни вредности за емисија од овој вид на извори.

(3) Контрола на усогласеноста на емисиите од одделни подвижни извори на загадувања може да се врши и преку вонредна контрола, во случаи кога податоците од мониторингот или други податоци покажуваат дека постои реален ризик од надминување на пропишаните гранични и целни вредности за квалитет и праговите на алармирање.

Други мерки за заштита од подвижни извори

Член 59

Министерот кој раководи со органот на државната управа надлежен за работите од областа на здравството во согласност со министерот кој раководи со органот на државната управа надлежен за работите од областа на земјоделството и шумарството, може да го ограничи или забрани вршењето на определени дејности и употребата на растително производство што се одгледува на земјиште долж патиштата, доколку загадувањето на воздухот од моторните превозни средства има влијание врз нив, согласно со прописите за безбедност на храната.

3. Обврски за преземање на други мерки за спречување и намалување на загадувањето на амбиентниот воздух

Други обврски

Член 60

(1) Правните и физичките лица сопственици, односно корисници на инсталации и извори на загадување на амбиентниот воздух, се должни:

1) да го известуваат најдоцна во рок од 30 дена органот на државната управа надлежен за работите од областа на животната средина за изворот на загадување на амбиентниот воздух, суровините и технолошките процеси и уреди, како и за претстојните промени во суровините и технолошките процеси коишто ќе доведат до измени во условите и барањата за запазување на квалитетот на амбиентниот воздух, како и при извршување на ремонтните работи на уредите за прочистување на амбиентниот воздух и опремата;

2) да го известат органот на државната управа надлежен за работите од областа на животната средина најдоцна во рок од 30 дена од настанувањето на промените во предметот на дејноста, како и за промената на операторот на инсталацијата и на лицата одговорни за зачувување на животната средина;

3) неопходно и веднаш да го известат Државниот инспекторат за животна средина и Државниот санитарен и здравствен инспекторат за настанатата хаварија во производството, како и за други инциденти коишто можат да доведат до зголемување на емисиите или да предизвикаат влошување на квалитетот на амбиентниот воздух, како и да преземат мерки, согласно со овој закон и прописите кои ја регулираат оваа материја при настанување на хаварија или несреќа и

4) да осигураат неограничен пристап на надлежните инспектори до изворите на загадување на амбиентниот воздух, како и до сите документи и податоци поврзани за емисиите и да им укажат помош при извршувањето на тие функции.

(2) Податоците од ставот (1) точките 1, 2 и 3 на овој член се доставуваат до градоначалникот на општината и на градот Скопје за инсталации за кои согласно со Законот за животната средина е потребна Б интегрирана еколошка дозвола, односно дозвола за усогласување со оперативен план.

Постројки за испуст

Член 61

(1) Стационарните извори на емисии треба да ги испуштаат емисиите во амбиентниот воздух контролирано, преку соодветно конструирани постројки за испуст.

(2) Емисиите, што се испуштаат од еден стационарен извор за кој е потребно издавање на А интегрирана еколошка дозвола согласно со Законот за животната средина, не треба да надминат повеќе од 25% од пропишаните гранични вредности за квалитет на воздухот, при што крајното одредување на уделот на емисиите што се испуштаат од тој стационарен извор се определува во дозволите за усогласување со оперативен план, односно интегрираните еколошки дозволи.

Заштита од хаварии

Член 62

Секое правно или физичко лице кое е сопственик или вршител на дејност во производствен процес (во натамошниот текст: оператор), транспортен или систем за складирање (во натамошниот текст: систем) во кој се присутни штетни и опасни супстанции, а кои можат веднаш или со одложено дејство да иницираат сериозна опасност по човековото здравје, односно животната средина, во или надвор од системот, како резултат на испуштање на една или повеќе штетни и опасни супстанции во амбиентниот воздух, се должни во внатрешните планови за вонредни состојби, согласно со Законот за животната средина, да предвидат мерки што треба да се преземат за заштита на квалитетот на амбиентниот воздух при можни хаварии.

IX ФИНАНСИРАЊЕ

Извори на финансирање

Член 63

(1) Средствата за заштита и подобрување на квалитетот на амбиентниот воздух се обезбедуваат од Буџетот на Република Северна Македонија и други извори на средства утврдени со закон.

(2) Со средствата од ставот (1) на овој член се финансира реализацијата на Националниот план за заштита на амбиентниот воздух во Република Северна Македонија, Програма за мониторинг на квалитетот на амбиентниот воздух, мерките и активностите утврдени во планските документи од членовите 26 и 27-а од овој закон, како и други мерки кои се преземаат врз основа на овој закон.

(3) Средства за формирање, работење, одржување и развој на државната мрежа се обезбедуваат од Буџетот на Република Северна Македонија и други извори на средства утврдени со закон.

Средства од буџетите на единиците на локалната самоуправа

Член 64

(1) Во буџетот на општините и градот Скопје се обезбедуваат средства за заштита и унапредување на квалитетот на амбиентниот воздух, како и други извори на средства утврдени со закон.

(2) Со средствата од ставот (1) на овој член се обезбедува реализација на планските документи од членовите 26 и 27-а од овој закон и на други мерки кои се преземаат врз основа на овој закон.

(3) Средства за формирање, работење, одржување и развој на локалните мрежи од членот 39 на овој закон се обезбедуваат од буџетите на општините и градот Скопје и други извори на средства утврдени со закон.

X НАДЗОР И НАДЛЕЖНИ ОРГАНИ

Надлежни органи

Член 65

- (1) Надзор над примената на овој закон и прописите донесени врз основа на овој закон врши органот на државната управа надлежен на работите од областа на животната средина.
- (2) Инспекциски надзор над примената и спроведувањето на овој закон и прописите донесени врз основа на овој закон врши Државниот инспекторат за животна средина преку инспектори за животна средина.
- (3) За работите од надлежност на општините и градот Скопје утврдени со овој закон, инспекциски надзор над примената и спроведувањето на овој закон го вршат овластени инспектори за животна средина на општините и овластени инспектори за животна средина на градот Скопје.
- (4) Редовна контрола над емисиите од подвижните извори на загадување врши надлежен орган за утврдување на техничка исправност на одделени подвижни извори, согласно со овој или друг закон.
- (5) Вонредна контрола над емисиите од подвижните извори на загадување врши овластен инспектор за животна средина на општините и овластен инспектор за животна средина на градот Скопје во соработка со надлежен орган за утврдување на техничка исправност на одделени подвижни извори, согласно со овој или друг закон.
- (6) Контрола на здравствената исправност на растителното производство што се одгледува на земјиште долж патишта, како и во случаите кога при оценувањето на квалитетот на амбиентниот воздух е утврдено дека постои здравствен ризик по животот и здравјето на луѓето надлежен орган за преземање и спроведување на потребни мерки е Државниот санитарен и здравствен инспекторат во рамките на овластувањата утврдени со закон.
- (7) Контрола на квалитетот на горивата во однос на пропишаните гранични вредности за содржина на штетни супстанции и други барања за квалитет на горивата како и надзор над спроведувањето на обврските кои произлегуваат од краткорочните акциски планови и актите кои произлегуваат од членот 27-а став (15) точка 7 од овој закон врши Државниот пазарен инспекторат во рамките на овластувањата утврдени со овој и друг закон.
- (8) Надзор над спроведувањето на обврските кои произлегуваат од краткорочните акциски планови и актите кои произлегуваат од членот 27-а став (15) точки 2, 3 и 7 од овој закон, како и обврските од актите од членот 54-а став (1) точки 2, 3 и 7 од овој закон, како и надзор над спроведувањето на обврските од членот 56-а и 57 од овој закон врши

Државниот комунален инспекторат над објектите и субјектите основани од Владата на Република Северна Македонија и на правните и физичките лица на кои Владата на Република Северна Македонија им доверила вршење на соодветна дејност, како и овластените комунални инспектори, овластените инспектори за животна средина и државните инспектори за животна средина.

(9) Надзор над спроведувањето на обврските кои произлегуваат од краткорочните акциски планови и актите од членот 27-а став (15) точки 1, 4 и 6 од овој закон, како и обврските кои произлегуваат од членот 54-а став (1) точки 1, 4 и 6 од овој закон врши полицискиот службеник кој службените дејствија ги врши согласно со овој закон и или друг закон.

(10) Непосредна контрола и надзор над емисиите од одредени инсталации и извори на загадување на амбиентниот воздух, се врши најмалку два пати годишно, а над подвижните извори редовна контрола најмалку еднаш годишно.

(11) Државните инспектори за животна средина и овластените инспектори за животна средина, инспекцискиот надзор во областа на управувањето со квалитетот на амбиентниот воздух го спроведуваат во согласност со одредбите на овој закон, Законот за инспекциски надзор и Законот за животната средина.

Делокруг на Државниот инспектор за животна средина

Член 66

(1) За вршење на инспекциски надзор од својот делокруг Државниот инспектор за животна средина (во натамошниот текст: инспектор за животна средина) има право да:

1) врши увид и контрола дали се исполнети условите за заштита и подобрување на квалитетот на амбиентниот воздух содржани во А интегрираната еколошка дозвола (член 55), односно дозволата за усогласување со оперативен план (член 56);

2) утврди дали вршителот на определени стручни работи за мониторинг на квалитетот на амбиентниот воздух ги исполнува условите во однос на потребниот кадар, опрема, уреди и инструменти за вршење на овој вид работи (член 42 став (2));

3) врши контрола и увид дали има инсталирано и дали се одржуваат во исправна состојба мерните инструменти за следење на емисиите (член 45 став (1) точка 1);

4) утврди дали е запазена процедурата за начинот и честотата на мерења на емисиите, односно пресметување на количината на емисии и начинот на водењето на дневникот (член 45 став (1) точка 2);

5) утврди дали податоците за емисиите се доставуваат до надлежниот орган (член 45 став (2));

6) утврди дали е изграден систем за следење на изворот на емисии и контрола на квалитетот на амбиентниот воздух во реонот на објектот (член 47 став (1));

6-а) врши увид и контрола дали се спроведуваат обврските кои произлегуваат од краткорочните акциски планови и актите од членот 27-а став (15) точка 3 од овој закон, како и обврските кои произлегуваат од членот 54-а став (1) точка 3 од овој закон;

7) утврди дали субјектите кои поседуваат податоци и информации за квалитетот на амбиентниот воздух обезбедуваат пристап до информациите за квалитетот на амбиентниот воздух кои ги поседуваат и дали тоа го сториле во определен рок и форма (член 51 став (2));

8) утврди дали на барање на надлежниот орган за вршење на стручни работи од областа на животната средина му се доставуваат потребните податоци за изготвување и одржување на Катастарот на загадувачи на воздухот (член 52 став (5));

9) утврди дали е запазена процедурата за согорување на отпадот (член 56-а) согласно со овој закон;

10) утврди дали се реализирани барањата од членот 61 став (2) од овој закон и

11) преземе и други мерки за кои е овластен со закон.

(2) На барање на инспекторот за животна средина, овластено лице на органот на државната управа надлежен за внатрешни работи е должно да учествува во извршувањето на работите од ставот (1) на овој член.

Донесување на решенија на државниот инспектор за животна средина

Член 67

(1) При вршењето на инспекциски надзор инспекторот за животна средина со решение:

1) ќе го ограничи или забрани работењето на инсталацијата доколку не се исполнети условите за заштита на амбиентниот воздух од загадување содржани во А интегрирана еколошка дозвола (член 55), односно условите содржани во дозволата за усогласување со оперативен план (член 56) во траење од најмногу 60 дена во кој рок треба да се отстранат причините за настанатата состојба;

2) ќе го ограничи или забрани работењето на правното лице кое врши определени стручни работи за мониторинг на квалитетот на амбиентниот воздух, доколку не ги исполнува условите за вршење на овој вид работи (член 42 став (2)) во траење од најмногу 30 дена во кој рок треба да ги отстрани причините за настанатата состојба;

3) ќе ја ограничи или забрани работата на правните и физичките лица кои немаат инсталирано мерни инструменти за следење на емисиите или истите се во неисправна состојба (член 45 став (1) точка 1), во траење од најмногу 30 дена во кој рок треба да се отстранат причините за настанатата состојба;

4) ќе ја ограничи или забрани работата на правното или физичкото лице доколку не ја запазува процедурата за начинот и честотата на мерења на емисиите, односно пресметување на количината на емисии и начинот на водењето на дневник (член 45 став (1) точка 2) во траење од најмногу 30 дена во кој рок треба да ги отстрани причините за настанатата состојба;

5) ќе ја ограничи или забрани работата на правните и физичките лица доколку утврди дека не доставиле податоци за емисиите (член 45 став (2)) во траење од најмногу 30 дена во кој рок треба да ги отстрани причините за настанатата состојба;

6) ќе ја ограничи или забрани работата на правните и физичките лица доколку утврди дека не изградат систем за следење на изворот на емисии и контрола на квалитетот на амбиентниот воздух во реонот на објектот (член 47 став (1)) во траење од најмногу 30 дена во кој рок треба да се отстранат причините за настанатата состојба;

7) ќе ги задолжува да обезбедуваат пристап до информациите за квалитетот на амбиентниот воздух кои ги поседуваат во определен рок и форма (член 51 став (2));

8) ќе ги задолжи правните и физичките лица да ги доставуваат потребните податоци за изготвување и одржување на Катастарот на загадувачи на воздухот во рок од најмногу 30 дена од денот на констатирањето на недостатокот (член 52 став (5));

9) ќе ја забрани работата на правните и физичките лица доколку утврди дека не е запазена процедурата за согорување на отпадот (член 56-а);

10) ќе ја ограничи или забрани работата на инсталацијата доколку не се исполнети барањата од членот 61 став (2) од овој закон, во траење од најмногу 30 дена во кој рок треба да ги отстрани причините за настанатата состојба и

11) ќе го задолжи правното или физичко лице кое не ги исполнува условите за заштита на воздухот согласно со овој закон да ги преземе потребните мерки и ќе му определи рок за исполнување на истите.

(2) Во случај кога ќе се утврди постоење на непосредна опасност по животот и здравјето на луѓето, инспекторот за животна средина ќе издаде усна наредба за итно и неодложно отстранување на утврдените недостатоци кои записнички ги констатира во соработка со Државниот санитарен и здравствен инспекторат, како и ќе ги извести и другите надлежни инспекторати или други државни органи за утврдените неправилности и ќе побара нивна интервенција.

(3) Во случаите од ставот (2) на овој член, инспекторот за животна средина донесува писмено решение во рок од 48 часа од издавањето на усната наредба.

(4) Доколку и по втор пат во текот на годината е направен прекршок од ставот (1) точка 2 на овој член тогаш инспекторот за животна средина ќе изрече забрана за вршење на дејност во траење од најмногу 60 дена во кој рок треба да се отстранат причините за настанатата состојба.

(5) За вршењето на работите од ставот (1) точка 1 на овој член инспекторот за животна средина има право на преземање и на други мерки утврдени со Законот за животната средина.

Делокруг на овластени инспектори за животна средина

Член 68

(1) За вршење на инспекциски надзорот од својот делокруг овластениот инспектор за животна средина на општината и овластениот инспектор за животна средина на градот Скопје (во натамошниот текст: овластен инспектор за животна средина) има право да:

- 1) врши увид дали се исполнети условите за заштита и подобрување на квалитетот на амбиентниот воздух содржани во Б интегрираната еколошка дозвола (член 55), односно дозволата за усогласување со оперативниот план (член 56);
 - 2) врши контрола и увид дали има инсталирано и дали се одржуваат во исправна состојба мерните инструменти за следење на емисиите (член 45 став (1) точка 1);
 - 3) утврди дали е запазена процедурата за начинот и честотата на мерења на емисиите, односно пресметување на количината на емисии и начинот на водењето на дневник (член 45 став (1) точка 2);
 - 4) утврди дали се доставуваат податоци од емисиите до надлежниот орган (член 45 став (2));
 - 5) врши контрола и увид дали се исполнети условите со кои се спречува, намалува или контролира негативното влијание врз квалитетот на амбиентниот воздух на инсталации за кои не е предвидено издавање на интегрирани еколошки дозволи (член 57);
 - 6) Утврди дали е запазена процедурата за согорување на отпадот (член 56-а);
 - 7) врши увид и контрола дали се спроведуваат обврските кои произлегуваат од краткорочните акциски планови и актите од членот 27-а став (15) точка 3 од овој закон, како и обврските кои произлегуваат од членот 54-а став (1) точка 3 од овој закон и
 - 8) преземе и други мерки за кои е овластен со закон;
- (2) На барање на овластен инспектор за животна средина, овластено лице на органот на државната управа надлежен за внатрешни работи е должно да учествува во извршувањето на работите од ставот (1) на овој член.
- (3) Овластениот инспектор за животна средина извршувањето на работите од инспекцискиот надзор од ставот (1) точки 1, 2, 3 и 4 ги презема кај инсталации кои согласно со Законот за животната средина треба да поседуваат Б интегрирани еколошки дозволи.

Донесување на решение од овластен инспектор за животна средина

(1) При вршењето на инспекцискиот надзор овластениот инспектор за животна средина со решение:

1) ќе го ограничи или забрани работењето на инсталацијата доколку не се исполнети условите за запазување на пропишаните гранични вредности за емисија утврдени во Б интегрирана еколошка дозвола (член 55), односно условите за запазување на пропишаните гранични вредности за емисија утврдени со дозволата за усогласеност со оперативниот план (член 56) во траење од најмногу до 30 дена во кој рок треба да се отстранат причините за настанатата состојба ;

2) ќе ја ограничи или забрани работата на правните или физичките лица доколку нема инсталирано мерни инструменти за следење на емисиите или истите се во неисправна состојба (член 45 став (1) точка 1) во траење од најмногу 30 дена во кој рок треба да ги отстрани причините за настанатата состојба;

3) ќе ја ограничи или забрани работата на правните и физичките лица доколку не ја запазуваат процедурата за начинот и честотата на мерења на емисиите, односно пресметувањето на количината на емисии и начинот на водењето на дневник (член 45 став (1) точка 2) во траење од најмногу 30 дена во кој рок треба да ги отстрани причините за настанатата состојба;

4) ќе ја ограничи или забрани работата на правните и физичките лица доколку утврди дека не доставиле податоци за емисиите до надлежен орган (член 45 став (2)) во траење од најмногу 30 дена во кој рок треба да ги отстрани причините за настанатата состојба и

5) ќе ја ограничи или забрани работата на инсталацијата доколку не се исполнети условите со кои се спречува, намалува или контролира негативното влијание врз квалитетот на амбиентниот воздух на објекти и инсталации за кои не е предвидено издавање на интегрирани еколошки дозволи (член 57) во траење од најмногу 30 дена во кој рок треба да се отстранат причините за настанатите состојби.

6) ќе ја забрани работата на правните и физичките лица доколку утврди дека не е запазена процедурата за согорување на отпадот (член 56-а) и

7) ќе го задолжи правното или физичко лице кое не ги исполнува условите за заштита на воздухот да ги преземе потребните мерки и ќе му определи рок за исполнување на истите.

(2) Во случај кога ќе се утврди постоење на непосредна опасност по животот и здравјето на луѓето, овластениот инспектор за животна средина ќе издаде усна наредба за итно и неодложно отстранување на утврдените недостатоци кои записнички ги констатира

во соработка со Државниот санитарен и здравствен инспекторат, како и ќе ги извести и другите надлежни инспекторати или други државни органи за утврдените неправилности и ќе побара нивна интервенција.

(3) Во случаите од ставот (2) на овој член, инспекторот донесува писмено решение во рок од 48 часа од денот на издавањето на усната наредба.

(4) Доколку и по втор пат во текот на годината е направен ист прекршок од ставот (1) точка 5 на овој член овластениот инспектор за животна средина ќе изрече забрана за вршење на дејност во траење од најмногу 60 дена во кој рок треба да се отстранат причините за настанатата состојба.

(5) За вршењето на работите од ставот (1) точка 1 на овој член овластениот инспектор за животна средина има право на преземање и на други мерки утврдени со Законот за животната средина.

Член 69-а

е избришан.

Член 69-б

е избришан.

Други надлежности

Член 70

(1) Инспекторот за животна средина и овластениот инспектор за животна средина на општината и на градот Скопје е должен да поднесе кривична пријава и прекршочна пријава до надлежните судови за поведување на кривична односно прекршочна постапка, доколку при вршењето надзор утврди основа за истите.

(2) Ако инспекторот за животна средина и овластениот инспектор за животна средина на општината и на градот Скопје не ги преземат дејствијата од ставот (1) на овој член, ќе се смета дека сториле потешка повреда на работното место.

Постапка по жалба

Член 71

(1) Жалба против решението на Државниот инспектор за животна средина и овластениот инспектор за животна средина може да се изјави во рок од осум дена од денот на приемот на решението до Државната комисија за одлучување во управна постапка, постапка од работен однос и инспекциски надзор во втор степен.

(2) Жалбата против решението од ставовите (1) и (2) на овој член не го одлага извршувањето на решението.

Член 72

е избришан.

Надзор на законитоста на работата на органите на општината

Член 73

(1) Надзор над законитоста на работата на органите на општината, односно градот Скопје се заснова на начелото на законитост, одговорност и самостојност во остварувањето на нивните надлежности.

(2) Надзорот од ставот (1) на овој член го врши органот на државната управа надлежен за работите од областа на животната средина.

(3) При вршењето на надзорот на работата на органите на општината и на градот Скопје органот на државната управа надлежен за работите од областа на животната средина ги врши следниве работи:

1) ја следи работата на органите на општината и на градот Скопје и презема мерки, активности и поднесува иницијативи за остварување на надлежностите на општината и градот Скопје што се однесува на изготвувањето, донесувањето и спроведувањето на програмите, плановите и други акти;

2) оценува дали органите на општината и на градот Скопје изготвувањето, донесувањето и спроведувањето на планските документи и други акти, како и доставување на извештаи за нивно спроведување го извршуваат согласно со постапките утврдени со овој закон;

3) укажува на органите на општината и на градот Скопје на пречекорувања на нивните надлежности утврдени со овој закон и предлагаат соодветни мерки за надминување на таа состојба;

4) укажува на определени материјални и процедурални недостатоци во работата на органите на општината и на градот Скопје со кои би можеле да го оневозможат остварувањето на правото на јавноста за пристап до информации и учество во донесувањето на одлуките и други права и обврски утврдени со овој или друг закон;

5) дава препораки за доследно спроведување на надлежностите на општината и градот Скопје за работи кои треба да ги вршат согласно со овој закон, на барање на органите на општината и на градот Скопје;

6) го следи навременото донесување на планските документи и други акти од страна на општините и градот Скопје;

7) поднесува иницијативи и предлози до органите на општината и на градот Скопје доколку констатираат неспроведување на овој закон како резултат на судир на надлежностите меѓу нив;

8) ја следи законитоста на решенијата што градоначалникот ги донесува во решавање на поединечни права, обврски и интереси на правните и физичките лица согласно со овој закон;

9) дава мислења и стручна помош на барање на органите на општината и на градот Скопје по предлог планските документи и други акти што произлегуваат од овој закон;

10) времено ги известува органите на општината и на градот Скопје за констатираните состојби во нивната работа и преземените мерки при вршење на надзорот и

11) го следи остварувањето на јавноста во работата на органите на општината и на градот Скопје во остварување на надлежностите утврдени со овој закон од аспект на редовно, навремено, вистинито и потполно известување на граѓаните.

Одземање на вршење на надлежности

Член 74

(1) Доколку и покрај укажувањата и преземените мерки и активности, органите на општината и органите на градот Скопје не го обезбедат извршувањето на работите за кои тие се надлежни согласно со овој закон, им се одзема вршењето на работите од нивна надлежност.

(2) Вршењето на одземените работи ги презема органот на државната управа надлежен за работите од областа на животната средина најмногу до една година од денот на нивното преземање, во име и за сметка на општината и градот Скопје.

(3) За преземање на работите од ставот (1) на овој член се известува органот на државната управа надлежен за работите од областа на локалната самоуправа и органот на државната управа надлежен за работите од областа на финансите.

XII ПРЕКРШОЧНИ САНКЦИИ

Член 75

(1) Глоба во износ од 9.000 до 10.000 евра во денарска противвредност ќе му се изрече за прекршок на микро трговец, од 18.000 до 20.000 евра во денарска противвредност на мал трговец, од 53.000 до 59.000 евра во денарска противвредност на среден трговец, од 88.000 до 98.000 евра во денарска противвредност на голем трговец, односно 3.000 евра во денарска противвредност на трговец поединец, доколку:

1) согорува отпад на отворен простор, односно согорувањето на отпадот не го врши во инсталации за таа намена (член 56-а).

2) не се почитуваат обврските кои произлегуваат од актите донесени согласно со членот 27-а и членот 54-а од овој закон.

(2) На одговорното лице во правното лице за дејствијата од ставот (1) на овој член ќе му се изрече глоба за сторен прекршок во износ од 500 евра во денарска противвредност за прекршок на микро трговец, 1.000 евра во денарска противвредност на мал трговец, 3.000 евра во денарска противвредност на среден трговец, 5.000 евра во денарска противвредност на голем трговец.

(3) Глоба во износ од 500 евра во денарска противвредност ќе му се изрече за прекршок на физичкото лице за дејствијата од ставот (1) на овој член.

(4) Надлежен орган за изрекување на прекршочните санкции од овој член е надлежниот суд.

Член 75-а

(1) Глоба во износ од 9.000 до 10.000 евра во денарска противвредност ќе му се изрече за прекршок на микро трговец, од 18.000 до 20.000 евра во денарска противвредност на мал трговец, од 53.000 до 59.000 евра во денарска противвредност на среден трговец, од 88.000 до 98.000 евра во денарска противвредност на голем трговец, односно 3.000 евра во денарска противвредност на трговец поединец, доколку:

1) не доставува во определениот рок до надлежен орган за вршење на стручни работи од областа на животната средина потребни податоци за емисиите и за изворите на емисиите (член 45 став (2));

2) не овозможи пристап до информациите и податоците за квалитетот на амбиентниот воздух (член 51 став (2));

3) не ги доставува пропишаните и другите потребни податоци до изготвувачот и/или одржувачот на Катастарот (член 52 став (5)) и

4) не постапува согласно со обврските кои произлегуваат од актите донесени согласно со членовите 27-а и 54-а од овој закон.

(2) На одговорното лице во правното лице за дејствијата од ставот (1) на овој член ќе му се изрече глоба за сторен прекршок во износ од 500 евра во денарска противвредност

за прекршок на микро трговец, 1.000 евра во денарска противвредност на мал трговец, 3.000 евра во денарска противвредност на среден трговец, 5.000 евра во денарска противвредност на голем трговец.

(3) Глоба во износ од 500 евра во денарска противвредност ќе му се изрече за прекршок на физичкото лице за дејствијата од ставот (1) на овој член.

(4) Глоба во износ од 5.000 евра во денарска противвредност ќе му се изрече на градоначалникот на општината, односно Градот Скопје доколку не го изготви и спроведува Планот за квалитет на воздух согласно со членот 26 од овој закон како и краткорочниот акционен план од членот 27-а од овој закон во роковите предвидени согласно со овој закон.

(5) Надлежен орган за изрекување на прекршочните санкции од овој член е надлежниот суд.

Член 76

(1) Глоба во износ од 13.000 до 14.000 евра во денарска противвредност ќе му се изрече за прекршок на микро трговец, од 25.000 до 28.000 евра во денарска противвредност на мал трговец, од 76.000 до 84.000 евра во денарска противвредност на среден трговец, од 126.000 до 140.000 евра во денарска противвредност на голем трговец, односно 4.000 евра во денарска противвредност на трговец поединец, доколку:

1) не води дневник за изворите на емисиите на пропишан согласно член 45 став (1) точка 2) на овој закон;

2) не ги остварува условите со кои се спречува, намалува или контролира негативното влијание врз квалитетот на амбиентниот воздух (член 57);

3) не го извести надлежниот орган за вршење на стручни работи од областа на животната средина, односно општината и градот Скопје за изворот на загадување, за промена на суровините и технолошките процеси, како и за претстојните ремонтни работи на уредите и опремата (член 60 став (1) точка 1);

4) не го извести надлежниот орган за вршење на стручни работи во областа на животната средина, односно општината и градот Скопје за промена на предметот на дејноста, промена на операторот на инсталацијата и лицата одговорни за зачувување на животната средина (член 60 став (1) точка 2) и

5) не овозможи слободен пристап до изворите на загадување на амбиентниот воздух и до документите и податоците поврзани со емисиите (член 60 став (1) точка 4).

(2) На одговорното лице во правното лице за дејствијата од ставот (1) на овој член ќе му се изрече глоба за сторен прекршок во износ од 700 евра во денарска противвредност за прекршок на микро трговец, 1.500 евра во денарска противвредност на мал трговец, 4.000 евра во денарска противвредност на среден трговец, односно од 7.000 евра во денарска противвредност на голем трговец.

(3) Глоба во износ од 750 евра во денарска противвредност ќе му се изрече за прекршок на физичко лице за дејствијата од ставот (1) на овој член.

(4) Надлежен орган за изрекување на прекршочните санкции од овој член е надлежниот суд.

Член 77

(1) Глоба во износ од 18.000 до 20.000 евра во денарска противвредност ќе му се изрече за прекршок на микро трговец, од 36.000 до 40.000 евра во денарска противвредност на мал трговец, од 110.000 до 120.000 евра во денарска противвредност на среден трговец, од 180.000 до 200.000 евра во денарска противвредност на голем трговец, односно 5.000 евра во денарска противвредност на трговец поединец доколку:

1) испушти во амбиентниот воздух загадувачки супстанции над пропишаните гранични вредности за емисија (член 15 став (1));

2) произведува, увезува и пушта во промет превозни средства кои не ги исполнуваат пропишаните гранични вредности за емисија од подвижни извори (член 15 став (2));

3) произведува, увезува и пушта во промет одделни производи кои не ги задоволуваат пропишаните гранични вредности за содржина на штетни супстанции и други барања за квалитетот на горивата (член 16);

3-а) врши определени стручни работи за мониторинг на квалитетот на амбиентниот воздух, спротивно на пропишаните услови (член 42 став 2);

3-б) не инсталира и не ги одржува во исправна состојба мерните инструменти за следење на емисиите на местото на изворот (член 45 став (1) точка 1);

3-в) извештајот од спроведените мерења е неточен и содржи не вистинити податоци (член 42);

3-г) не изгради систем за следење на изворите на емисиите и за контрола на квалитетот на амбиентниот воздух (член 47 став (1);

4) не ги исполнува обврските за примена и финансирање на мерките за намалување на емисиите утврдени во планските документи (член 28);

5) *избришана*

6) постапува спротивно на наредбата за ограничување или забрана за вршење на одредени дејности (член 59);

7) не го извести надлежниот инспекторат за хавариите во производството и други инциденти, како и не преземе соодветни мерки во такви случаи (член 60 став (1) точка 3) и

8) испушта загадувачки супстанции надвор од постројките за испуст во амбиентниот воздух (член 61 став (1)).

(2) На одговорното лице во правното лице за дејствијата од ставот (1) на овој член ќе му се изрече глоба за сторен прекршок во износ од 1.000 евра во денарска противвредност за прекршок на микро трговец, односно 2.000 евра во денарска противвредност на мал трговец, 6.000 евра во денарска противвредност на среден трговец, од 10.000 евра во денарска противвредност на голем трговец за дејствијата од ставот (1) на овој член.

(3) Глоба во износ од 2.500 евра во денарска противвредност ќе му се изрече за прекршок на физичко лице за дејствијата од ставот (1) на овој член.

(4) За прекршокот од ставот (1) на овој член на правното лице покрај глобата може да му се изрече и прекршочна санкција привремена забрана за вршење на одделна дејност најмногу до една година.

(5) Надлежен орган за изрекување на прекршочните санкции од овој член е надлежниот суд.

(6) За прекршокот од ставот (1) на овој член на правното лице од став (1) точка 3-в на овој член му се изрекува прекршочна санкција забрана на вршење на дејност на правното лице.

Постапка за порамнување и спогодување

Член 77-а

- (1) За прекршоците утврдени во членовите 75 и 75-а од овој закон, надлежните инспектори од членот 65 од овој закон се должни на сторителот на прекршокот да му предложат постапка за порамнување со издавање на прекршочен платен налог пред да поднесат барање за прекршок согласно со Законот за прекршоците.
- (2) За прекршоците утврдени во членовите 76 и 77 од овој закон, надлежните инспектори можат на сторителот на прекршок да му предложат постапка за спогодување пред да поднесат барање за поведување на прекршочна постапка.
- (3) Постапките за спогодување и порамнување се водат согласно со одредбите од Законот за животната средина и Законот за прекршоците.
- (4) Министерот кој раководи со органот на државната управа надлежен за работите од областа на животната средина ја пропишува формата и содржината на прекршочниот платен налог.

Водење на прекршочната постапка

Член 77-б

Прекршочната постапка за прекршочните одредби од овој закон се води согласно со одредбите на Законот за животната средина и Законот за прекршоците.

Член 77 – в

Одмерувањето на висината на глобата за правното лице односно за трговецот поединец се врши согласно Законот за прекршоци.

XII ПРЕОДНИ И ЗАВРШНИ ОДРЕДБИ

Член 78

Планот од членот 25 и Планските документи од членот 26 на овој закон ќе се донесат во рок од шест години од денот на отпочнување на примената на овој закон.

Член 79

(1) Посебните прописи за извршување на овој закон ќе се донесат во рок од три години од денот на отпочнување на примената на овој закон.

(2) До денот на влегувањето во сила на прописите од ставот (1) на овој член ќе се применуваат постојните прописи.

Член 80

Со денот на отпочнување на примената на овој закон престанува да важи Законот за заштита на воздухот од загадување (“Службен весник на СРМ” број 20/74, 6/81 и 10/90 и “Службен весник на Република Македонија” број 50/92 и 62/93), освен одредбите на членот 4 ставови 1, 2, 3, 4, 5 и 6 од Законот, кои ќе се применуваат со денот на влегувањето во сила на посебните прописи за извршување на овој закон.

Член 81

Овој закон влегува во сила осмиот ден од денот на објавувањето во “Службен весник на Република Македонија”, а ќе се применува од денот на конституирањето на советите на општините и на градот Скопје и изборот на градоначалниците на општините и градоначалникот на градот Скопје по спроведувањето на првите наредни локални избори согласно со Законот за локалните избори (“Службен весник на Република Македонија” број 46/96, 12/2003, 35/2004, 52/2004 и 60/2004).